



អង្គជំនុំជម្រះវិសាមញ្ញក្នុងតុលាការកម្ពុជា

Extraordinary Chambers in the Courts of Cambodia
Chambres extraordinaires au sein des tribunaux cambodgiens

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ
Kingdom of Cambodia
Nation Religion King
Royaume du Cambodge
Nation Religion Roi

អង្គបុរេជំនុំជម្រះ
Pre-Trial Chamber
Chambre Préliminaire

លេខ៖ D121/4/1/4

**តាងនាមប្រជាពលរដ្ឋខ្មែរ និងតាងនាមអង្គការសហប្រជាជាតិ និងអនុលោមតាមច្បាប់ស្តីពី
ការបង្កើតឱ្យមានអង្គជំនុំជម្រះវិសាមញ្ញក្នុងតុលាការកម្ពុជា ដើម្បីកាត់សេចក្តីឧក្រិដ្ឋកម្ម
ដែលបានប្រព្រឹត្តឡើងក្នុងរយៈពេលនៃកម្ពុជាប្រជាធិបតេយ្យ**

សំណុំរឿងព្រហ្មទណ្ឌលេខ៖ ០០៤/០៧-០៩-២០០៩-អវតក/កសចស (អបជ០៥)

ចំពោះមុខ៖

ចៅក្រម ប្រាក់ គឹមសាន

ប្រធាន

ចៅក្រម Rowan DOWNING

ចៅក្រម ន័យ ចូល

ចៅក្រម Chang-Ho CHUNG

ចៅក្រម ហួត ចុន្ទី

កាលបរិច្ឆេទ៖

ថ្ងៃទី ១៥ ខែ មករា ឆ្នាំ ២០១៤

ឯកសារដើម ORIGINAL DOCUMENT/DOCUMENT ORIGINAL ថ្ងៃ ខែ ឆ្នាំ ទទួល (Date of receipt/Date de réception): 15 / 01 / 2014
ម៉ោង (Time/Heure): 10:45
មន្ត្រីទទួលបន្ទុកសំណុំរឿង/Case File Officer/L'agent chargé du dossier: Sann Rada

សម្ងាត់

**ការពិចារណាបស់អង្គបុរេជំនុំជម្រះលើបណ្តឹងឧទ្ធរណ៍របស់ តា អាណ ប្រឆាំងនឹងសេចក្តីសម្រេច
បដិសេធលើសំណើសុំពិនិត្យមើលឯកសារសំណុំរឿង និងចូលរួមក្នុងកិច្ចស៊ើបអង្កេត**

សហព្រះរាជអាជ្ញា

មេធាវីតំណាងភាគីដើមបណ្តឹងរដ្ឋប្បវេណី

ជា លាង

ជេត វណ្ណឈី

Christine MARTINEAU

Nicholas KUMJIAN

ហុង គឹមសួន

Barnabe NEKUI

គឹម ម៉េងឃី

Lyma NGUYEN

ឡោ ជុនធី

Philippine SUTZ

សំ សុគង់

Emmanuel JACOMY

ទី ស្រីនណា

Madhev MOHAN



វ៉ែន ពៅ

គង់ ផល្លៈ

Annie DELAHAIE
Laure DESFORGES
Herve DIAKIESE
Ferdinand DJAMMEN-NZEPA
Nicole DUMAS
Isabelle DURAND
François GAUTRY
Martine JACQUIN



អង្គបុរេជំនុំជម្រះ នៃអង្គជំនុំជម្រះវិសាមញ្ញក្នុងតុលាការកម្ពុជា (“អ.វ.ត.ក”) បានទទួល “បណ្តឹង ឧទ្ធរណ៍ ប្រឆាំងនឹងសេចក្តីសម្រេចបដិសេធលើសំណើរបស់ក្រុមការពារក្តីសុំពិនិត្យមើលឯកសារសំណុំរឿង និងចូលរួមក្នុងកិច្ចស៊ើបអង្កេត” ដែលសហមេធាវីការពារក្តី តា អាន បានដាក់កាលពីថ្ងៃទី ៣០ ខែ សីហា ឆ្នាំ ២០១៣ (“បណ្តឹងឧទ្ធរណ៍”)។¹

I. សេចក្តីផ្តើម

1. បណ្តឹងឧទ្ធរណ៍នេះពាក់ព័ន្ធនឹងសេចក្តីសម្រេចរបស់សហចៅក្រមស៊ើបអង្កេតអន្តរជាតិ ដែលបដិសេធសំណើសុំចំនួនពីររបស់ តា អាន ស្នើសុំពិនិត្យមើលសំណុំរឿងនៅក្នុងសំណុំរឿង០០៤ តាមរយៈមេធាវីរបស់គាត់ និងស្នើសុំការអនុញ្ញាតឱ្យចូលរួមនៅក្នុងការស៊ើបអង្កេតតាមផ្លូវតុលាការ។ ការបដិសេធសំណើសុំនេះផ្អែកលើមូលដ្ឋានថា គាត់មិនទាន់ត្រូវបានចោទប្រកាន់នោះទេ។

ក. ប្រវត្តិនិតិវិធី

2. នៅថ្ងៃទី ៧ ខែ កញ្ញា ឆ្នាំ ២០០៩ សហព្រះរាជអាជ្ញាអន្តរជាតិស្តីទីនៅពេលនោះ បានដាក់ដីកាសន្និដ្ឋានបញ្ជូនរឿងឱ្យស៊ើបសួរលើកទីបី ចុះថ្ងៃទី ២០ ខែ វិច្ឆិកា ឆ្នាំ ២០០៨ (“ដីកាសន្និដ្ឋានបញ្ជូនរឿងឱ្យស៊ើបសួរ”) ជូនសហចៅក្រមស៊ើបអង្កេត ដែលតាមរយៈនេះ បានបើក និងចាប់ផ្តើមជាផ្លូវការនូវកិច្ចស៊ើបសួរតាមផ្លូវតុលាការទៅលើ *ក្នុងចំណោមនោះ* បទឧក្រិដ្ឋនានាដែល តា អាន ត្រូវបានចោទប្រកាន់ថាត្រូវទទួលខុសត្រូវ²។
3. នៅថ្ងៃទី ២៩ ខែ កក្កដា ឆ្នាំ ២០១០ និងថ្ងៃទី ២០ ខែ កញ្ញា ឆ្នាំ ២០១០ អង្គភាពគាំពារការការពារក្តីបានស្នើសុំឱ្យជនសង្ស័យក្នុងសំណុំរឿង ០០៤ ពិនិត្យមើលឯកសារសំណុំរឿង និងស្នើសុំឱ្យផ្តល់សិទ្ធិផ្នែកនីតិវិធីផ្សេងទៀត រួមទាំងសិទ្ធិចូលរួមនៅក្នុងកិច្ចស៊ើបអង្កេតតាមផ្លូវតុលាការដូចមាន

¹ បណ្តឹងឧទ្ធរណ៍ប្រឆាំងនឹងសេចក្តីសម្រេចបដិសេធលើសំណើរបស់ក្រុមការពារក្តីសុំពិនិត្យមើលឯកសារសំណុំរឿង និងចូលរួមក្នុងកិច្ចស៊ើបអង្កេត ដែលដាក់ជាភាសាអង់គ្លេសនៅថ្ងៃទី ៣០ ខែ សីហា ឆ្នាំ ២០១៣ និងដាក់ជាភាសាខ្មែរនៅថ្ងៃទី ២៦ ខែ កញ្ញា ឆ្នាំ ២០១៣ ឯកសារD121/4/1/1 (“បណ្តឹងឧទ្ធរណ៍”)។

² ដីកាសន្និដ្ឋានបញ្ជូនរឿងឱ្យស៊ើបសួរលើកទីបីរបស់សហព្រះរាជអាជ្ញា ចុះថ្ងៃទី ២០ ខែ វិច្ឆិកា ឆ្នាំ ២០០៨ ឯកសារ D1។ សេចក្តីជូនដំណឹងនៃការដាក់ដីកាសន្និដ្ឋានបញ្ជូនរឿងឱ្យស៊ើបសួរលើកទីបីរបស់សហព្រះរាជអាជ្ញាអន្តរជាតិស្តីទី ចុះថ្ងៃទី ៧ ខែ កញ្ញា ឆ្នាំ ២០០៩ ឯកសារលេខ D1/1។



ចែងនៅក្នុងវិធាន៥៥(៨) និង ៥៥(១០) នៃវិធានផ្ទៃក្នុង^៣។ សំណើសុំស្រៀងគ្នានេះ ត្រូវបានស្នើសុំជាថ្មីម្តងទៀត ដោយមេធាវីកម្ពុជាមួយរូបដែលត្រូវបានចាត់តាំងដោយអង្គភាពគាំពារការការពារក្តីឱ្យតំណាងឱ្យផលប្រយោជន៍របស់ជនសង្ស័យដែលមិនបង្ហាញឈ្មោះ នៅក្នុងសំណុំរឿង ០០៤ កាលពីថ្ងៃទី ១៤ ខែ កុម្ភៈ ឆ្នាំ ២០១១ និងថ្ងៃទី ២៩ ខែ មេសា ឆ្នាំ ២០១១^៤។ សំណើសុំទាំងនេះត្រូវបានសហចៅក្រមស៊ើបអង្កេតទាំងពីរដែលកាន់ដំណែងនៅពេលនោះ (ចៅក្រម យូ ប៊ុនឡេង និងចៅក្រម BLUNK) បដិសេធចោលទាំងអស់ ដោយផ្អែកលើមូលដ្ឋានថា ជនសង្ស័យ មិនដែលទាន់ត្រូវបានចោទប្រកាន់តាមនីតិវិធីដែលមានចែងនៅក្នុងវិធាន ៥៧ នៃវិធានផ្ទៃក្នុង មិនមែន “ជាភាគីនៃកិច្ចដំណើរការនីតិវិធី” នោះទេ ហេតុដូច្នេះមិនមានសិទ្ធិពិនិត្យមើលសំណុំរឿងទេ។ សហចៅក្រមស៊ើបអង្កេតបានយល់ឃើញបន្ថែមទៀតថា ជនសង្ស័យមិនទាន់ត្រូវបាន “ប៉ះពាល់ធ្ងន់ធ្ងរ” ដោយការស៊ើបអង្កេតទាំងនោះទេ^៥។

4. នៅថ្ងៃទី ២៩ ខែ កុម្ភៈ ឆ្នាំ ២០១២ សហចៅក្រមស៊ើបអង្កេតអន្តរជាតិបម្រុងដែលកាន់តំណែងនៅពេលនោះ (ចៅក្រម KASPER-ANSERMET) បានជូនដំណឹងដល់ តា អាន ជាលាយលក្ខណ៍អក្សរ និងផ្ទាល់មាត់ថា “គាត់មានឈ្មោះជាជនសង្ស័យនៅក្នុងកិច្ចស៊ើបសួររបស់តុលាការដែលកំពុងដំណើរការ” និងថា “យោងតាមវិធានផ្ទៃក្នុងនៃ អ.វ.ត.ក [វិធាន ២១(១) (ឃ)] សិទ្ធិនិងការធានាតាមនីតិវិធី ដែលបានភ្ជាប់ទៅនឹងឋានៈជាជនសង្ស័យ រួមមាន សិទ្ធិទទួលបានការ

³ លិខិតរបស់ប្រធានអង្គភាពគាំពារការការពារក្តីផ្ញើជូនសហចៅក្រមស៊ើបអង្កេត ដែលមានចំណងជើង “លិខិតរបស់អង្គភាពគាំពារការពារក្តីស្តីពីសិទ្ធិការពារក្តីនៅក្នុងសំណុំរឿង០០៣ និង០០៤” ថ្ងៃទី ២៩ ខែ កក្កដា ឆ្នាំ ២០១០ ឯកសារ D4.1.29។ លិខិតរំលឹករបស់អង្គភាពគាំពារការពារក្តី ស្តីពីសិទ្ធិការពារក្តីនៅក្នុងសំណុំរឿង០០៣ និង០០៤ ថ្ងៃទី ២០ ខែ កញ្ញា ឆ្នាំ ២០១០ ឯកសារ A1/1។

⁴ សំណើពិនិត្យសំណុំរឿង ០០៣ និង ០០៤ ដែលដាក់ដោយ គង់ សំអុន នៅថ្ងៃទី ១៤ ខែ កុម្ភៈ ឆ្នាំ ២០១១ ឯកសារ D4។ សំណើពិនិត្យឡើងវិញនូវដីកាសម្រេចលើសំណើរបស់មេធាវីការពារក្តី សុំពិនិត្យមើលសំណុំរឿងលេខ ០០៣ និងលេខ ០០៤ ចុះថ្ងៃទី ៥ ខែ មេសា ឆ្នាំ ២០១១ ថ្ងៃទី ២៩ ខែ មេសា ឆ្នាំ ២០១១ ឯកសារ D4/2។

⁵ លិខិតរបស់សហចៅក្រមស៊ើបអង្កេតផ្ញើជូនប្រធានអង្គភាពគាំពារការការពារក្តី ដែលមានចំណងជើង “ចម្លើយតបរបស់សហចៅក្រមស៊ើបអង្កេតស្តីពីសិទ្ធិការពារក្តីនៅក្នុងសំណុំរឿង០០៣ និង០០៤” ថ្ងៃទី ២៣ ខែ កញ្ញា ឆ្នាំ ២០១០ ឯកសារ D4.1.31។ ដីកាសម្រេចលើសំណើសុំមើលសំណុំរឿងលេខ០០៣ និងលេខ០០៤ ថ្ងៃទី ០៥ ខែ មេសា ឆ្នាំ ២០១១ ឯកសារ D4/1។ ដីកាសម្រេចស្តីពីសំណើពិនិត្យឡើងវិញនូវដីកាសម្រេចលើសំណើរបស់មេធាវីការពារក្តីសុំពិនិត្យមើលសំណុំរឿង ០០៣ និង ០០៤ ចុះថ្ងៃទី ០៥ ខែ មេសា ឆ្នាំ ២០១១ ថ្ងៃទី ១៩ ខែ ឧសភា ឆ្នាំ ២០១១ ឯកសារ D4/2/1។



ការពារពីមេធាវីតាមការជ្រើសរើសរបស់ខ្លួន និងសិទ្ធិក្នុងការពិនិត្យសំណុំរឿងផងដែរ” (“សេចក្តីជូនដំណឹងចុះថ្ងៃទី ២៩ ខែ កុម្ភៈ”)^៦។

5. នៅថ្ងៃទី ២៦ ខែ មីនា ឆ្នាំ ២០១២ តា អាន បានតែងតាំងមេធាវីឱ្យតំណាងរូបគាត់^៧ ដែលត្រូវបានទទួលស្គាល់ដោយសហចៅក្រមស៊ើបអង្កេតអន្តរជាតិបម្រុង ដែលកាន់តំណែងនៅពេលនោះ ថាជាសហមេធាវីរបស់ តា អាន នៅថ្ងៃទី ៣ ខែ ឧសភា ឆ្នាំ ២០១២ អនុលោមតាមវិធាន ២២ (២)(ក) នៃវិធានផ្ទៃក្នុង^៨។
6. នៅថ្ងៃទី ១៤ ខែ ធ្នូ ឆ្នាំ ២០១២ តា អាន បានដាក់សំណើជាបន្ទាន់ស្នើសុំដីកាបង្គាប់ឱ្យអនុញ្ញាតពិនិត្យមើលសំណុំរឿង ដោយស្នើសុំឱ្យសហចៅក្រមស៊ើបអង្កេតបង្គាប់ឱ្យការិយាល័យរដ្ឋបាលអនុញ្ញាតឱ្យគាត់ពិនិត្យមើលសំណុំរឿង នៅក្នុងសំណុំរឿង០០៤ (“សំណើសុំពិនិត្យមើលសំណុំរឿង”)^៩។ សំណើសុំនេះត្រូវបានស្នើសុំសាជាថ្មី នៅក្នុងលិខិតមួយដែលផ្ញើជូនទៅសហចៅក្រម

^៦ ការជូនដំណឹងអំពីសិទ្ធិរបស់ជនសង្ស័យ [វិធាន ២១(១)(ឃ)] ចុះថ្ងៃទី ២៤ ខែ កុម្ភៈ ឆ្នាំ ២០១២ និងត្រូវបានជូនដំណឹងនៅថ្ងៃទី ២៩ ខែ កុម្ភៈ ឆ្នាំ ២០១២ ឯកសារ D110។ សូមមើលផងដែរ លិខិតផ្ញើជូនអង្គភាពគាំពារការការពារក្តីស្តីពីការជូនដំណឹងអំពីសិទ្ធិរបស់ជនសង្ស័យ [វិធាន ២១(១)(ឃ)] ថ្ងៃទី ៦ ខែ មីនា ឆ្នាំ ២០១២ ឯកសារ D111 កថាខណ្ឌ៤។

^៧ ទម្រង់បែបបទលេខ ៧៖ សំណើសុំចាត់តាំងសហមេធាវី ថ្ងៃទី ២៦ ខែ មីនា ឆ្នាំ ២០១២ ឯកសារ D111/2.1 (ខណៈពេលដែល តា អាន សុំចាត់តាំង ម៉ូ លុជ្ជ និង Richard ROGERS ជាមេធាវីរបស់គាត់)។

^៨ ដីកាសម្រេចលើលិខិតទទួលស្គាល់មេធាវី សហចៅក្រមស៊ើបអង្កេតបម្រុងអន្តរជាតិ ថ្ងៃទី ០៣ ខែ ឧសភា ឆ្នាំ ២០១២ ឯកសារ D111/5 (ទទួលស្គាល់ ម៉ូ លុជ្ជ និង Richard ROGERS ជាសហមេធាវីការពារក្តី តា អាន)។ ក្រោយមក ដីកាសម្រេចនេះត្រូវបានលុបចោលដោយសហចៅក្រមអន្តរជាតិ ត្រង់ចំណុចដែលពាក់ព័ន្ធនឹងការទទួលស្គាល់ Richard ROGERS។ សូមមើល ដីកាសម្រេចលើញត្តិ និងសារណាបន្ថែមស្តីពីសិទ្ធិរបស់ជនសង្ស័យក្នុងការមានមេធាវី ថ្ងៃទី ១៧ ខែ ឧសភា ឆ្នាំ ២០១៣ ឯកសារ D122/6 (“ដីកាសម្រេចស្តីពីសិទ្ធិមានមេធាវី”)។ កាលពីថ្ងៃទី ០៩ ខែ សីហា ឆ្នាំ ២០១២ តា អាន បានចាត់តាំងបន្ថែម Göran SLUITER ដើម្បីតំណាងឱ្យគាត់ ដែលមេធាវីត្រូវបានសហចៅក្រមស៊ើបអង្កេតអន្តរជាតិទទួលស្គាល់នៅថ្ងៃទី ១៧ ខែ ឧសភា ឆ្នាំ ២០១៣។ សូមមើល ទម្រង់៧៖ ទម្រង់៧៖ សំណើសុំចាត់តាំងសហមេធាវី ថ្ងៃទី ០៩ ខែ សីហា ឆ្នាំ ២០១២ ឯកសារ D111/8 និង ដីកាសម្រេចស្តីពីសិទ្ធិមានមេធាវី កថាខណ្ឌ១០៩។

^៩ សំណើជាបន្ទាន់សុំដីកាបង្គាប់ឱ្យពិនិត្យមើលសំណុំរឿង ថ្ងៃទី ១៤ ខែ ធ្នូ ឆ្នាំ ២០១២ ឯកសារ D121/2/1.1.1 (“សំណើសុំពិនិត្យមើលសំណុំរឿង”)។



ស៊ើបអង្កេតកាលពីថ្ងៃទី ២០ ខែ ធ្នូ ឆ្នាំ ២០១២^១ និងដាក់ជាថ្មីម្តងទៀត នៅថ្ងៃទី ១៧ ខែ មិថុនា ឆ្នាំ ២០១៣^{១១} បន្ទាប់ពីមានសេចក្តីសម្រេចមួយដែលចេញដោយសហចៅក្រមស៊ើបអង្កេតអន្តរជាតិ (ចៅក្រម HARMON) កាលពីថ្ងៃទី ០១ ខែ មេសា ឆ្នាំ ២០១៣ ដែលចៅក្រមរូបនេះ បានអនុញ្ញាតឱ្យមេធាវីតំណាងដើមបណ្តឹងរដ្ឋប្បវេណីពិនិត្យមើលសំណុំរឿង នៅក្នុងសំណុំរឿង ០០៤^{១២}។

7. នៅថ្ងៃទី ១៥ ខែ កុម្ភៈ ឆ្នាំ ២០១៣ តា អាន បានដាក់ “បណ្តឹងឧទ្ធរណ៍ប្រឆាំងនឹងការបដិសេធតាមការសន្មតលើសំណើបន្ទាន់សុំចេញដីកាសម្រេចឱ្យបើកមើលសំណុំរឿង”^{១៣} ហើយក្រោយមកនៅថ្ងៃទី ០៩ ខែ មេសា ឆ្នាំ ២០១៣ បណ្តឹងឧទ្ធរណ៍នេះត្រូវបានដកចេញវិញ^{១៤} បន្ទាប់ពីសហចៅក្រមស៊ើបអង្កេតអន្តរជាតិបានផ្តល់ព័ត៌មានអំពីការពិចារណាលើសំណើសុំពិនិត្យមើលសំណុំរឿង^{១៥}។

¹ លិខិតរបស់ ម៉ូ លុជ្ជ, Richard ROGERS និង Göran SLUITER ធ្វើជូនសហចៅក្រមស៊ើបអង្កេតដែលមានចំណងជើង “សិទ្ធិ តា អាន ក្នុងការទទួលបានព័ត៌មាន ស្តីពីប្រភេទ និងមូលហេតុនៃបទចោទមកលើរូបគាត់ និងសិទ្ធិទទួលបានសម្ភារៈរូបវន្តគ្រប់គ្រាន់ សម្រាប់ត្រៀមរៀបចំការពារក្តីរបស់ខ្លួន” ថ្ងៃទី ២០ ខែ ធ្នូ ឆ្នាំ ២០១២ ឯកសារ D121/1។

¹¹ លិខិតរបស់ ម៉ូ លុជ្ជ និង Göran SLUITER ធ្វើជូនសហចៅក្រមស៊ើបអង្កេត និងសហព្រះរាជអាជ្ញា “ពាក់ព័ន្ធនឹងការខកខានរបស់សហចៅក្រមស៊ើបអង្កេតក្នុងការអនុញ្ញាតឱ្យសហចៅក្រមស៊ើបអង្កេតរបស់ តា អាន ពិនិត្យមើលសំណុំរឿង” ថ្ងៃទី ១៧ ខែ មិថុនា ឆ្នាំ ២០១៣ ឯកសារ D122/7។

¹ សេចក្តីសម្រេចទទួលស្គាល់មេធាវីទាក់ទងនឹងពាក្យសុំតាំងខ្លួនជាដើមបណ្តឹងរដ្ឋប្បវេណីទាំងអស់នៅក្នុងសំណុំរឿង០០៤ ថ្ងៃទី ០១ ខែ មេសា ឆ្នាំ ២០១៣ ឯកសារ D126។

¹ បណ្តឹងឧទ្ធរណ៍ប្រឆាំងនឹងការបដិសេធតាមការសន្មតលើសំណើបន្ទាន់សុំចេញដីកាសម្រេចឱ្យបើកមើលសំណុំរឿង ថ្ងៃទី ១៥ ខែ កុម្ភៈ ឆ្នាំ ២០១៣ ឯកសារ D121/2/1។

¹ ការជូនដំណឹងពីការដកបណ្តឹងឧទ្ធរណ៍ ថ្ងៃទី ០៩ ខែ មេសា ឆ្នាំ ២០១៣ ឯកសារ D121/2/2។ សេចក្តីសម្រេចស្តីពីការជូនដំណឹងស្តីពីការដកបណ្តឹងឧទ្ធរណ៍ប្រឆាំងនឹងការបដិសេធតាមការសន្មតនូវសំណើសុំចេញដីកាអនុញ្ញាតឱ្យពិនិត្យសំណុំរឿង ថ្ងៃទី ១២ ខែ មេសា ឆ្នាំ ២០១៣ ឯកសារ D121/2/3។

¹ កំណត់សម្គាល់របស់សហចៅក្រមស៊ើបអង្កេតអន្តរជាតិបញ្ជូនបន្តបណ្តឹងឧទ្ធរណ៍ទៅអង្គបុរេជំនុំជម្រះ ថ្ងៃទី ២៦ ខែ កុម្ភៈ ឆ្នាំ ២០១៣ ឯកសារ D121/2។



8. កាលពីថ្ងៃទី ១២ ខែ មីនា ឆ្នាំ ២០១៣ តា អាន បានស្នើសុំសហចៅក្រមស៊ើបអង្កេតអនុញ្ញាត ឱ្យគាត់ចូលរួមនៅក្នុងការស៊ើបអង្កេតតាមផ្លូវតុលាការនៅក្នុងសំណុំរឿង ០០៤ សំខាន់គឺដើម្បីស្នើ សុំតាំងសំណួរសួរទៅកាន់សាក្សី (“សំណើសុំការចូលរួមនៅក្នុងការស៊ើបអង្កេត”)¹⁶។
9. កាលពីថ្ងៃទី ៣១ ខែ កក្កដា ឆ្នាំ ២០១៣ សហចៅក្រមស៊ើបអង្កេតអន្តរជាតិ (ចៅក្រម HARMON) បានបដិសេធចោលសំណើសុំពិនិត្យមើលសំណុំរឿង និងបដិសេធចោលការចូលរួម នៅក្នុងការស៊ើបអង្កេត ដោយផ្អែកលើមូលដ្ឋានថា តា អាន ដែលមិនទាន់ត្រូវបានចោទប្រកាន់ជា ផ្លូវការ មិនមែនជាភាគីនៃកិច្ចដំណើរការនីតិវិធីទេ ហេតុដូច្នេះ គាត់មិនមានសិទ្ធិចូលរួមក្នុងការ ស៊ើបអង្កេត ឬមិនមានសិទ្ធិពិនិត្យមើលសំណុំរឿងទេ (“សេចក្តីសម្រេចដែលរងការជំទាស់”)¹⁷។ សហចៅក្រមស៊ើបអង្កេតអន្តរជាតិក៏បានពិចារណាឡើងវិញលើផ្នែកផ្សេងៗនៃការជូនដំណឹងចុះ ថ្ងៃទី ២៩ ខែ កុម្ភៈ (ជាលាយលក្ខណ៍អក្សរ និងផ្ទាល់មាត់) ដែលផ្តល់ការអនុញ្ញាតឱ្យជនសង្ស័យ ចូលពិនិត្យមើលសំណុំរឿង និងលុបចោលការជូនដំណឹងទាំងនោះ¹⁸។
10. កាលពីថ្ងៃទី ០៨ ខែ សីហា ឆ្នាំ ២០១៣ តា អាន បានដាក់ការជូនដំណឹងអំពីបណ្តឹងឧទ្ធរណ៍លើ ដីកាសម្រេចដែលរងការជំទាស់¹⁹ ហើយនៅថ្ងៃទី ៣០ ខែ សីហា ឆ្នាំ ២០១៣ គាត់បានដាក់បណ្តឹង ឧទ្ធរណ៍។ នៅក្នុងបណ្តឹងឧទ្ធរណ៍ តា អាន បានស្នើសុំអង្គបុរេជំនុំជម្រះឱ្យបើកសវនាការជា សាធារណៈមួយ ដើម្បីស្តាប់សេចក្តីសន្និដ្ឋានផ្ទាល់មាត់ មុនពេលសម្រេចលើបណ្តឹងឧទ្ធរណ៍²⁰។

¹⁶ លិខិតរបស់ ម៉ូ លុជ្វ័ និង Göran SLUITER ធ្វើជូនទៅសហចៅក្រមស៊ើបអង្កេត ដែលមានចំណងជើង “ការចូលរួមរបស់ សហមេធាវីការពារក្តីក្នុងដំណើរការស៊ើបអង្កេតសំណុំរឿង០០៤” ថ្ងៃទី ១២ ខែ មីនា ឆ្នាំ ២០១៣ ឯកសារ D121/3 (“សំណើសុំការចូលរួមនៅក្នុងការស៊ើបអង្កេត”)។

¹⁷ សេចក្តីសម្រេចលើសំណើរបស់ក្រុមការពារក្តី តា អាន សុំចូលពិនិត្យមើលសំណុំរឿង និងចូលរួមការស៊ើបអង្កេត ថ្ងៃទី ៣១ ខែ កក្កដា ឆ្នាំ ២០១៣ ឯកសារ D121/4 (“សេចក្តីសម្រេចដែលរងការជំទាស់”)។

¹⁸ សេចក្តីសម្រេចដែលរងការជំទាស់ កថាខណ្ឌ៤៩។

¹⁹ ការជូនដំណឹងរបស់ តា អាន ក្នុងការប្តឹងឧទ្ធរណ៍លើដីកាសម្រេចរបស់សហចៅក្រមស៊ើបអង្កេតអន្តរជាតិ លើសំណើរបស់ ក្រុមការពារក្តី តា អាន សុំចូលពិនិត្យមើលសំណុំរឿង និងចូលរួមការស៊ើបអង្កេត ថ្ងៃទី ៨ ខែ សីហា ឆ្នាំ ២០១៣ ឯកសារ D121/4/1។

បណ្តឹងឧទ្ធរណ៍ កថាខណ្ឌ២។



11. សហព្រះរាជអាជ្ញា ឬដើមបណ្តឹងរដ្ឋប្បវេណី មិនបានដាក់ចម្លើយតប ឬសារណាទៅតាមកាលកំណត់នៃការដាក់ឯកសារ ដូចមានចែងនៅក្នុងវិធានផ្ទៃក្នុងនោះទេ។

ខ. បណ្តឹងឧទ្ធរណ៍

12. តា អាន បានលើកឡើងថា ពាក់ព័ន្ធនឹងការបដិសេធចោលសំណើសុំចូលរួមនៅក្នុងការស៊ើបអង្កេតបណ្តឹងឧទ្ធរណ៍អាចទទួលយកបានផ្អែកតាមវិធាន ៧៤(៣) នៃវិធានផ្ទៃក្នុង ដែលអនុញ្ញាតឱ្យប្តឹងឧទ្ធរណ៍ប្រឆាំងនឹងសេចក្តីសម្រេចរបស់សហចៅក្រមស៊ើបអង្កេត ដែលបានបដិសេធចោលសំណើសុំបំពេញកិច្ចស៊ើបសួរ²¹។ តា អាន លើកឡើងបន្ថែមថា បណ្តឹងឧទ្ធរណ៍អាចទទួលយកបានទាំងស្រុងផ្អែកតាមវិធាន ២១ នៃវិធានផ្ទៃក្នុង ដោយសារតែបណ្តឹងឧទ្ធរណ៍ “មានទាក់ទងនឹងសិទ្ធិជាមូលដ្ឋាន ដែលជាបញ្ហាចម្បងនៃភាពត្រឹមត្រូវនៃនីតិវិធី ក៏ដូចជាការពិចារណាទៅលើគោលការណ៍សមភាពនៃមធ្យោបាយក្នុងការតទល់ក្តី”²²។
13. ចំពោះផ្អែកតាមអង្គសេចក្តី តា អាន លើកឡើងករណីថា i) ដីកាសម្រេចដែលរងការជំទាស់ “ត្រូវបានអះអាងបញ្ជាក់ផ្អែកលើការបកស្រាយដោយខុសឆ្គងអំពីអំណាចតុលាការក្នុងការពិចារណាឡើងវិញ”។ ii) “[សហចៅក្រមស៊ើបអង្កេតអន្តរជាតិ] មានកំហុសឆ្គងដោយមិនបានបកស្រាយ “បទចោទព្រហ្មទណ្ឌ” ថាជាទស្សនៈទានស្វ័យភាព និងឱ្យស្របតាមគោលដៅ និងគោលបំណងរបស់បទចោទនោះដើម្បីការពារសិទ្ធិទទួលបានការជំនុំជម្រះក្តីដោយយុត្តិធម៌”។ iii) “[គាត់] ត្រូវបានចោទប្រកាន់ពី “បទឧក្រិដ្ឋ” ក្រោមការវាយតម្លៃដោយឡែកពីតុលាការសិទ្ធិមនុស្សអឺរ៉ុប ECHR ដូចគ្នាបានអនុវត្តដោយសហចៅក្រមស៊ើបអង្កេត យូ ប៊ិនឡេង និង Siegfried Blunk ក្នុងសំណុំរឿង០០៤”។ iv) “សហចៅក្រមស៊ើបអង្កេតអន្តរជាតិ មានកំហុសនៅក្នុងការបដិសេធផលប៉ះពាល់ពីការចុះផ្សាយពីបណ្តាញសារព័ត៌មាននៅក្នុងសំណុំរឿងនេះ និងមិនអើពើចំពោះផលប៉ះពាល់របស់ករណីនេះទាក់ទងនឹងសុខភាពទ្រុឌទ្រោមរបស់ [គាត់]”។ v) “ដីកាសម្រេចរបស់សហចៅក្រមស៊ើបអង្កេតអន្តរជាតិរំលោភគោលការណ៍សមភាពនៃមធ្យោបាយក្នុងការតទល់ក្តី” និង vi) “[សហចៅក្រមស៊ើបអង្កេតអន្តរជាតិ] មានកំហុសនៅក្នុងការអនុញ្ញាតឱ្យមើលសំណុំរឿងដល់មេធាវីដើមបណ្តឹងរដ្ឋប្បវេណី និងធ្វើឱ្យកាន់តែធ្ងន់ធ្ងរនូវវិសមភាពនីតិវិធីប្រឆាំងនឹង

¹ បណ្តឹងឧទ្ធរណ៍ កថាខណ្ឌ ១១។
បណ្តឹងឧទ្ធរណ៍ កថាខណ្ឌ ១២-១៣។



[គាត់]”²³។ ហេតុដូច្នេះ តា អាន ស្នើសុំឱ្យអង្គបុរេជំនុំជម្រះបដិសេធចោលដីកាសម្រេចដែលរងការជំទាស់ និង “បញ្ជាឱ្យមេធាវីការពារក្តីរបស់[គាត់]បានមើលសំណុំរឿង”²⁴។

គ. អំណះអំណាងផ្ទាល់មាត់

14. វិធាន ៧៧(៣)(ខ) នៃវិធានផ្ទៃក្នុង ចែងថា “បន្ទាប់ពីបានពិចារណាលើការយល់ឃើញរបស់ភាគី អង្គបុរេជំនុំជម្រះអាចសម្រេចលើបណ្តឹងឧទ្ធរណ៍ [...] ដោយផ្អែកតែលើមូលដ្ឋាន នៃសេចក្តីសន្និដ្ឋានជាលាយលក្ខណ៍អក្សររបស់ភាគីតែប៉ុណ្ណោះ។ ដោយបានពិចារណាលើសារណាជាលាយលក្ខណ៍អក្សរគ្រប់គ្រាន់ ដែលបានដាក់ក្នុងនាម តា អាន និងមិនមានការដាក់ការឆ្លើយតបណាមួយពីសហព្រះរាជអាជ្ញា ឬដើមបណ្តឹងរដ្ឋប្បវេណីនោះ អង្គបុរេជំនុំជម្រះពិចារណាឃើញថាពុំមានភាព ចាំបាច់ទេ ក្នុងការស្តាប់អំណះអំណាងផ្ទាល់មាត់ក្នុងករណីនេះ ហេតុដូច្នេះ អង្គបុរេជំនុំជម្រះផ្តល់ការសន្និដ្ឋានលើបណ្តឹងឧទ្ធរណ៍នេះដូចខាងក្រោម។

II. ការសម្តែងមតិយោបល់ និងសេចក្តីសន្និដ្ឋាន

15. ទោះបីមានការខិតខំប្រឹងប្រែងយ៉ាងណាក្តី អង្គបុរេជំនុំជម្រះមិនអាចរកសំឡេងគាំទ្រជាវិជ្ជមានពីចៅក្រមបួនរូបយ៉ាងតិច ដែលចាំបាច់ដើម្បីអាចចេញសេចក្តីសម្រេចមួយលើបញ្ហានានានៅក្នុងបណ្តឹងឧទ្ធរណ៍នេះ។ ដោយហេតុថា វិធាន ៧៧(១៤) នៃវិធានផ្ទៃក្នុងចែងថា សេចក្តីសម្រេចរបស់អង្គជំនុំជម្រះត្រូវមានសំអាងហេតុ ហេតុដូច្នេះទើបមតិយោបល់របស់ចៅក្រមអង្គជំនុំជម្រះត្រូវបានដាក់ភ្ជាប់នឹងសេចក្តីពិចារណាទាំងនេះ។
16. ដោយសារថា អង្គបុរេជំនុំជម្រះមិនបានចេញសេចក្តីសម្រេចលើបណ្តឹងឧទ្ធរណ៍ វិធាន៧៧(១៣) នៃវិធានផ្ទៃក្នុង កំណត់ថា សេចក្តីសម្រេចដែលរងការជំទាស់ ត្រូវបានតម្កល់ទុកជាបានការ។

បណ្តឹងឧទ្ធរណ៍ កថាខណ្ឌ ២៥។

បណ្តឹងឧទ្ធរណ៍ កថាខណ្ឌ ៨១។

ការពិចារណារបស់អង្គបុរេជំនុំជម្រះលើបណ្តឹងឧទ្ធរណ៍របស់ តា អាន ប្រឆាំងនឹងសេចក្តីសម្រេចបដិសេធលើសំណើសុំពិនិត្យមើលឯកសារសំណុំរឿង និងចូលរួមក្នុងកិច្ចស៊ើបអង្កេត



III. ការសម្រេចសេចក្តី

អាស្រ័យហេតុនេះ អង្គបុរេជំនុំជម្រះសូម៖

ប្រកាសជាឯកច្ឆន្ទថា អង្គបុរេជំនុំជម្រះមិនអាចរកសំឡេងគាំទ្រជាវិជ្ជមានពីចៅក្រមបួនរូបយ៉ាងតិច ក្នុង ការចេញសេចក្តីសម្រេចលើសំណើសុំពិនិត្យសំណុំរឿងនេះបានឡើយ។

ដោយអនុលោមតាមវិធាន ៧៧(១៣) នៃវិធានផ្ទៃក្នុង ភាគីមិនមានលទ្ធភាពប្តឹងតវ៉ាទេ។^{៥៥}



ភ្នំពេញ, ថ្ងៃទី ១៥ ខែ មករា ឆ្នាំ ២០១៤

ប្រធាន អង្គបុរេជំនុំជម្រះ

ប្រធាន គីម សាន

Rowan DOWNING

អង្គបុរេជំនុំជម្រះ




និយម ថុល Chang-ho CHUNG ហួត តុទ្ធី

ចៅក្រម ប្រាក់ គីម សាន ចៅក្រម នីយ ថុល និង ចៅក្រម ហួត តុទ្ធី សូមដាក់ភ្ជាប់មតិយោបល់របស់ខ្លួន។

ចៅក្រម Rowan DOWNING និង ចៅក្រម Chang-ho CHUNG សូមដាក់ភ្ជាប់មតិយោបល់របស់ខ្លួន។

មតិយោបល់របស់ចៅក្រម ប្រាក់ គឹម សាន ចៅក្រម ន័យ ផុល និងចៅក្រម ហួត វិទ្យា

តារាងទទួលយកបាននៃបណ្តឹងឧទ្ធរណ៍

1. បណ្តឹងឧទ្ធរណ៍ប្រឆាំងនឹងសេចក្តីសម្រេចបដិសេធលើសំណើរបស់ក្រុមការពារក្តី សុំពិនិត្យលើឯកសារសំណុំរឿង និងចូលរួមក្នុងកិច្ចស៊ើបអង្កេត ដោយអនុលោមតាមវិធាន ៧៣ នៃវិធានផ្ទៃក្នុង ដែលមិត្តក្នុងយុត្តាធិការបន្ថែមរបស់អង្គបុរេជំនុំជម្រះ។ វិធាន៧៣ (ក) នៃវិធានផ្ទៃក្នុង ចែងថា៖ បណ្តឹងឧទ្ធរណ៍ដែលធ្វើឡើងប្រឆាំងនឹងសេចក្តីសម្រេច និងកិច្ចស៊ើបសួររបស់សហចៅក្រមស៊ើបអង្កេតដូចមានចែងនៅក្នុងវិធាន ៧៤។
2. វិធាន៧៤(៣)(ខ) នៃវិធានផ្ទៃក្នុង ចែងថា ជនត្រូវចោទ ឬ ជនជាប់ចោទ អាចធ្វើបណ្តឹងឧទ្ធរណ៍ប្រឆាំងនឹងដីកា ឬសេចក្តីសម្រេចរបស់សហចៅក្រមស៊ើបអង្កេតដែល “បដិសេធពាក្យសុំឱ្យមានកិច្ចស៊ើបសួរណាមួយដែលអនុញ្ញាតក្រោមវិធានផ្ទៃក្នុង។”
3. យើងនឹងពិនិត្យមើលថា តា អាន មានឋានៈជា ជនត្រូវចោទ ឬ ជនជាប់ចោទ ដែរឬទេ?
4. ក្រុមការពារក្តីជនសង្ស័យ តា អាន បានបញ្ជាក់ថា “វិធានផ្ទៃក្នុងបានចែងក្នុងវិធាន ២១ ស្តីពីគោលការណ៍ណែនាំអធិកភាពក្នុងការបកស្រាយសិទ្ធិនានា នៅចំពោះមុខ អ.វ.ត.ក ថា ច្បាប់ស្តីពីការបង្កើត អ.វ.ត.ក វិធានផ្ទៃក្នុង សេចក្តីណែនាំអនុវត្ត និងបទបញ្ជារដ្ឋបាលទាំងអស់ជា ធរមាន ត្រូវតែបកស្រាយក្នុងន័យការពារជានិច្ចដល់ប្រយោជន៍ជនសង្ស័យ”¹។
5. ក្រុមការពារក្តីជនសង្ស័យ តា អាន ក៏បានយោងផងដែរលើវិធាននានានៃវិធានផ្ទៃក្នុង ស្តីពីសិទ្ធិក្នុងការមើលសំណុំរឿង ដូចខាងក្រោម²៖

- វិធាន៥៥(៦) “ក្រឡាបញ្ជីរបស់សហចៅក្រមស៊ើបអង្កេត ត្រូវរក្សាទុកសំណុំរឿង រួមទាំងកំណត់ហេតុ និងរបាយការណ៍នៃការស៊ើបសួរ។ សហព្រះរាជអាជ្ញា និងមេធាវីរបស់ភាគីទាំងអស់ មានសិទ្ធិគ្រប់ពេលវេលា

¹ បណ្តឹងឧទ្ធរណ៍ កថាខណ្ឌ ១៤។

² បណ្តឹងឧទ្ធរណ៍ កថាខណ្ឌ ១៥។



ក្នុងការពិនិត្យ និងថតចម្លងសំណុំរឿង ក្រោមការឃ្លាំមើលរបស់ក្រឡាបញ្ជីនៃការិយាល័យសហចៅក្រម ស៊ើបអង្កេត ក្នុងពេលម៉ោងធ្វើការ និងគោរពទៅតាមបទបញ្ជារបស់អង្គជំនុំជម្រះវិសាមញ្ញ។”

- វិធាន៨៦ ចែងថា “នៅគ្រប់ពេលវេលា សហព្រះរាជអាជ្ញា និង មេធាវីរបស់ភាគីទាំងអស់ មានសិទ្ធិពិនិត្យ មើល និង ថតចម្លងសំណុំរឿង ដោយស្ថិតនៅក្រោមការត្រួតពិនិត្យរបស់ក្រឡាបញ្ជីនៃអង្គជំនុំជម្រះសាលា ដំបូង នៅពេលម៉ោងធ្វើការ និងត្រូវគោរពទៅតាមលក្ខខណ្ឌតម្រូវសម្រាប់ដំណើរការល្អរបស់អង្គជំនុំជម្រះ វិសាមញ្ញក្នុងតុលាការកម្ពុជា។”

- វិធាន៥៥(១១)៖ “សហព្រះរាជអាជ្ញា និងមេធាវីរបស់ភាគីពាក់ព័ន្ធមានសិទ្ធិសុំមើលសំណុំរឿងច្បាប់ដើម ប៉ុន្តែត្រូវគោរពទៅតាមពេលវេលាកំណត់ ដើម្បីធានាដល់និរន្តរភាពនៃកិច្ចដំណើរការនីតិវិធី។”

- វិធាន២២(៣)៖ “[...]មេធាវីនេះអាចទទួលបានច្បាប់ចម្លងនៃសំណុំរឿង ឬ កំណត់ហេតុនៃកិច្ចដំណើរការ នីតិវិធី និងយកឯកសារនេះ រួមជាមួយឯកសារដែលពាក់ព័ន្ធដទៃទៀត ដើម្បីពិភាក្សាជាមួយកូនក្តីរបស់ខ្លួន។”

6. វិធានផ្ទៃក្នុងដែលម្ចាស់បណ្តឹងឧទ្ធរណ៍បានលើកឡើងខាងលើ មានប្រើពាក្យ “ជនសង្ស័យ” និង “ភាគី”។ អនុលោមតាមសន្មានក្រុមនៃវិធានផ្ទៃក្នុង ពាក្យ “ជនសង្ស័យ” (Suspect) “សំដៅទៅលើបុគ្គលដែលសហ ព្រះរាជអាជ្ញា ឬសហចៅក្រមស៊ើបអង្កេត ចាត់ទុកថាអាចធ្លាប់បានប្រព្រឹត្តបទឧក្រិដ្ឋដែលស្ថិតនៅក្នុងយុត្តា ធិការរបស់អង្គជំនុំជម្រះវិសាមញ្ញ ប៉ុន្តែមិនទាន់ត្រូវចោទប្រកាន់នៅឡើយ”។ រីឯពាក្យ “ភាគី” (Party) “សំដៅទៅលើសហព្រះរាជអាជ្ញា ជនត្រូវចោទ ជនជាប់ចោទ និងដើមបណ្តឹងរដ្ឋប្បវេណី”។

7. តាមការកត់សម្គាល់ យើងសង្កេតឃើញថា សហចៅក្រមស៊ើបអង្កេតពុំទាន់បានធ្វើការចោទប្រកាន់ ឬដាក់ ឱ្យស្ថិតក្រោមការពិនិត្យជនណាម្នាក់ជាផ្លូវការនៅឡើយ នៅក្នុងសំណុំរឿង ០០៤។ ក្រុមការពារក្តីជន សង្ស័យបានធ្វើការផ្លាស់ប្តូរឋានៈដោយខ្លួនឯងពី “ជនសង្ស័យ” ទៅជា “ជនត្រូវចោទ” ខណៈដែលសហ ចៅក្រមស៊ើបអង្កេតមិនទាន់ធ្វើការផ្លាស់ប្តូរឋានៈនេះជាផ្លូវការនៅឡើយ។ នៅក្នុងសំណើរបស់ខ្លួន ក្រុមការពារក្តីជនសង្ស័យបានដកស្រង់សន្មានក្រុមនៃវិធានផ្ទៃក្នុង “ជនត្រូវចោទ” សំដៅលើ “បុគ្គលណា ម្នាក់ដែលត្រូវចោទប្រកាន់ចំពោះក្តីរឿងណាមួយ ក្នុងចន្លោះពីមានដីកាសន្និដ្ឋានបញ្ជូនរឿងឱ្យស៊ើបសួររហូត ដល់ដីកាបញ្ជូនរឿងទៅជំនុំជម្រះ ឬដីកាលើកលែងចោទប្រកាន់”។ យើងឯកភាពលើការលើកឡើងរបស់



សហចៅក្រមស៊ើបអង្កេតអន្តរជាតិថា និយមន័យនេះសំដៅលើ “ជនត្រូវចោទ” គឺមិនមែនសម្រាប់ជនសង្ស័យដែលមិនទាន់ត្រូវចោទប្រកាន់ ហើយនិយមន័យនេះ គ្រាន់តែផ្តល់ក្របខ័ណ្ឌពេលវេលាដែលបុគ្គលម្នាក់ អាចក្លាយជាជនត្រូវចោទតែប៉ុណ្ណោះ³។ ម្យ៉ាងទៀត បើតាមភាសាបារាំង “ជនត្រូវចោទ” (*Personne mise en examen*) មានន័យថា “ជនដែលត្រូវបានដាក់ឱ្យស្ថិត ក្រោមការពិនិត្យ” ហើយនៅពេលនេះ សហចៅក្រមស៊ើបអង្កេតពុំទាន់បានដាក់ តា អាន ឱ្យស្ថិតក្រោមការពិនិត្យ ដូចមានចែងក្នុងវិធាន ៥៥ នៃវិធានផ្ទៃក្នុង និងមាត្រា ១២៦ នៃក្រមនីតិវិធីព្រហ្មទណ្ឌនៃព្រះរាជាណាចក្រកម្ពុជាទេ។

- 8. ហេតុដូច្នេះ ជនសង្ស័យម្នាក់មិនមែនជាភាគីមួយនៅក្នុងដំណើរការនីតិវិធីឡើយ ហើយជនសង្ស័យមិនមែនជាជនត្រូវចោទ ដូច្នេះទើបមិនមែនជាភាគីណាមួយឡើយ នៅក្នុងដំណាក់កាលនេះនៃកិច្ចដំណើរការនីតិវិធី។
- 9. ផ្អែកតាមមាត្រា ១២៤ ស្តីពីដីកាសន្និដ្ឋានបញ្ជូនរឿងឱ្យស៊ើបសួរ នៃក្រមនីតិវិធីព្រហ្មទណ្ឌនៃព្រះរាជាណាចក្រកម្ពុជា អនុម័តថ្ងៃទី៧ ខែ មិថុនា ឆ្នាំ២០០៧ ចែងថា៖

“ការស៊ើបសួរ ត្រូវបានបើកដោយដីកាសន្និដ្ឋានបញ្ជូនរឿងឱ្យស៊ើបសួររបស់ព្រះរាជអាជ្ញា ដោយអនុលោមតាមមាត្រា៤៤នៃក្រមនេះ។ ការស៊ើបសួរអាចបើកប្រឆាំងនឹងបុគ្គលណាម្នាក់ ឬច្រើននាក់ ដោយមានការចង្អុលបង្ហាញប្រាប់ឈ្មោះ នៅក្នុងដីកាសន្និដ្ឋានបញ្ជូនរឿងឱ្យស៊ើបសួរ ឬប្រឆាំងនឹងអញ្ញាតជន ដោយអនុលោមតាមរក្សាខ័ណ្ឌទី២ នៃមាត្រា៤៤នៃក្រមនេះ។ ចៅក្រមស៊ើបសួរមិនអាចបំពេញកិច្ចស៊ើបសួរណាមួយបានដោយគ្មានដីកាសន្និដ្ឋានបញ្ជូនរឿងឱ្យស៊ើបសួររបស់ព្រះរាជអាជ្ញាទេ។ កាលបើចៅក្រមស៊ើបសួរទទួលពាក្យប្តឹង ដោយមានការតាំងខ្លួនជាដើមបណ្តឹងរដ្ឋប្បវេណី ចៅក្រមស៊ើបសួរត្រូវធ្វើតាមនីតិវិធីដូចមានចែងនៅមាត្រា១៣៩ និងមាត្រា ១៤០ នៃក្រមនេះ។ [...]”

- 10. មាត្រា១២៦ ស្តីពីការដាក់ឱ្យស្ថិតក្រោមការពិនិត្យ នៃក្រមនីតិវិធីព្រហ្មទណ្ឌចែងថា៖

“ចៅក្រមស៊ើបសួរ ត្រូវតែ ដាក់ឱ្យស្ថិតក្រោមការពិនិត្យ នូវបុគ្គលដែលមានចង្អុលបង្ហាញនៅក្នុងដីកាសន្និដ្ឋានបញ្ជូនរឿងឱ្យស៊ើបសួរ។ ចៅក្រមស៊ើបសួរមានអំណាចដាក់ឱ្យស្ថិតក្រោមការពិនិត្យនូវ

³ សំណុំរឿង ០០៤ ឯកសារលេខ D121/4 សេចក្តីសម្រេចលើសំណើរបស់ក្រុមការពារក្តី តា អាន សុំចូលពិនិត្យមើលសំណុំ រឿង និងចូលរួមការស៊ើបអង្កេត ថ្ងៃទី ៣១ ខែ កក្កដា ឆ្នាំ ២០១៣ កថាខណ្ឌទី ៤៣។



បុគ្គលគ្រប់រូបដែលមានតម្រូវការច្បាស់លាស់ ហើយស៊ីសង្វាក់គ្នាយ៉ាងខ្លាំងថា បានចូលរួមប្រព្រឹត្តបទល្មើស ទោះបីគ្មានការចង្អុលប្រាប់ឈ្មោះនៅក្នុង ដីកាសន្និដ្ឋានបញ្ជូនរឿងឱ្យស៊ើបសួរក៏ដោយ។ [...]

11. ដីកាសន្និដ្ឋានបញ្ជូនរឿងឱ្យស៊ើបសួរទីបី បង្កើតបានជាសំណុំរឿងលេខ ០០៤/២០-១១-២០០៨ អវតក/កសចស ដែលត្រូវបញ្ជូនទៅសហចៅក្រមស៊ើបអង្កេតសម្រាប់បើកការស៊ើបសួរ ក៏ប៉ុន្តែសំណុំរឿងនេះមិនត្រូវបានឯកភាពពីសហព្រះរាជអាជ្ញាជាតិទេ^៤។
12. នៅពេលទទួលបានករណីខ្វែងយោបល់គ្នារវាងសហព្រះរាជអាជ្ញា ដោយអនុលោមតាមវិធាន ៧១ នៃវិធានផ្ទៃក្នុង ពាក់ព័ន្ធនឹងការដាក់ស្នើដីកាសន្និដ្ឋានបញ្ជូនរឿងឱ្យស៊ើបសួរទីបី អង្គបុរេជំនុំជម្រះ “ប្រកាសថា មិនទទួលបាននូវសម្លេងគាំទ្រពីចៅក្រមបួនរូបយ៉ាងតិច ដើម្បីធ្វើសេចក្តីសម្រេចលើការខ្វែងយោបល់គ្នានោះទេ”^៥។ ហេតុដូច្នេះ អនុលោមតាមវិធាន៧៤(១) នៃវិធានផ្ទៃក្នុង កិច្ចរបស់សហព្រះរាជអាជ្ញាអន្តរជាតិត្រូវតែយកទៅអនុវត្ត។ នៅក្នុងករណីនេះ មានន័យថា សហព្រះរាជអាជ្ញាអន្តរជាតិត្រូវបញ្ជូនដីកាសន្និដ្ឋានបញ្ជូនរឿងឱ្យស៊ើបសួរ ដើម្បីបើកកិច្ចស៊ើបសួរ ស្របតាមវិធាន៥៣(១) នៃវិធានផ្ទៃក្នុង។ ដូចនេះ បញ្ហាយុត្តាធិការបុគ្គលនៅ អ.វ.ត.ក ពុំទាន់ត្រូវបានដោះស្រាយនៅឡើយ ដែលផ្ទុយពីសំណុំរឿង ០០១ និង សំណុំរឿង ០០២។
13. ចាប់តាំងពីទទួលបានដីកាសន្និដ្ឋានបញ្ជូនរឿងឱ្យស៊ើបសួរទីបីមក សហចៅក្រមស៊ើបអង្កេតពុំទាន់សម្រេចដាក់ដាក់បុគ្គលណាម្នាក់ឱ្យស្ថិតក្រោមការពិនិត្យទេ ដូច្នេះ តា អាន និងបុគ្គលផ្សេងទៀត ដែលជាជនសង្ស័យមិនទាន់មានឋានៈជាជនត្រូវចោទ ឬជនជាប់ចោទ ទេ។
14. ការសម្រេចធ្វើការចោទប្រកាន់ គឺជាបុព្វសិទ្ធិរបស់សហចៅក្រមស៊ើបអង្កេត។ អនុលោមតាម វិធាន ៥៥(៤) នៃផ្ទៃក្នុង សហចៅក្រមស៊ើបអង្កេតមានអំណាចឆន្ទានុសិទ្ធិចោទជនសង្ស័យណាម្នាក់ដែលមានឈ្មោះនៅក្នុងដីកាសន្និដ្ឋានបញ្ជូនរឿងឱ្យស៊ើបសួរ ឬជនផ្សេងទៀត ប្រសិនបើមាន “តម្រូវការច្បាស់លាស់ និងស៊ី

⁴ ករណីខ្វែងយោបល់គ្នារវាងសហព្រះរាជអាជ្ញាជាតិ និងអន្តរជាតិ ចុះថ្ងៃទី០៣ ខែធ្នូ ឆ្នាំ២០០៨ ឯកសារលេខ ១។

⁵ សេចក្តីពិចារណារបស់អង្គបុរេជំនុំជម្រះ ពាក់ព័ន្ធនឹងករណីខ្វែងយោបល់គ្នារវាងសហព្រះរាជអាជ្ញា អនុលោមតាមវិធាន ៧១ នៃវិធានផ្ទៃក្នុង ចុះថ្ងៃទី១៥ ខែសីហា ឆ្នាំ២០០៩។


មតិយោបល់របស់ចៅក្រម ប្រាក់ គឹម សាន ចៅក្រម នីយផុល និងចៅក្រម ហួត វិទ្យា



សង្វាក់។ បទដ្ឋាននេះ ត្រូវបានអនុវត្តស៊ីសង្វាក់គ្នា នៅក្នុងករណីផ្សេងទៀត ដែលត្រូវបានស្នើបង្គោត ដោយ ក.ស.ច.ស និងត្រូវបានលើកឡើងផងដែរ នៅក្នុងសេចក្តីសម្រេចមុនៗ នៅក្នុងសំណុំរឿង ០០៤^៦។

15. សហចៅក្រមស៊ើបអង្កេតបានបញ្ជាក់ថា “សិទ្ធិការពារក្តីអាចអនុវត្តបានយ៉ាងពេញលេញ (ហើយគោល ការណ៍សមភាពនៃមធ្យោបាយតទល់រឿងក្តីត្រូវតែគោរពយ៉ាងខ្ជាប់ខ្ជួន នៅពេលដែលជនណាម្នាក់ត្រូវបាន ចោទប្រកាន់ ហើយក្លាយជាភាគីនៃកិច្ចដំណើរការនីតិវិធី ប៉ុន្តែដរាបណា ជនណាម្នាក់មិនត្រូវបានចោទ ប្រកាន់ជាផ្លូវការ សិទ្ធិរបស់ជននោះនៅមានកំរិតនៅឡើយ។ នេះគឺជាករណីដែលអនុវត្តនៅគ្រប់ប្រព័ន្ធនីតិ វិធីទាំងអស់”^៧។ យើងយល់ស្របលើការរកឃើញរបស់សហចៅក្រមស៊ើបអង្កេតលើបញ្ហានេះ។
16. ផ្អែកតាមការលើកឡើងខាងលើ ដោយសារ[គាត់] តា អាន មានឋានៈជាជនសង្ស័យនៅឡើយ គាត់ពុំមាន សិទ្ធិដាក់បណ្តឹងឧទ្ធរណ៍ ចំពោះមុខអង្គបុរេជំនុំជម្រះទេ អនុលោមតាមវិធាន៧៤(៣)(ខ) នៃ វិធានផ្ទៃក្នុង។ ហេតុដូច្នេះ បណ្តឹងឧទ្ធរណ៍នេះមិនអាចទទួលយកបានទេ។
17. យើងប្រកាសបដិសេធមិនទទួលយកបណ្តឹងឧទ្ធរណ៍នេះ។^{៧៥}

ភ្នំពេញ ថ្ងៃទី ១៥ ខែ មករា ឆ្នាំ ២០១៤

   
ប្រាក់ គីម សាន ឈ័យ ជុល ហួត ចុន្ទី

^៦ សំណុំរឿង ០០២ ឯកសារលេខ D198/1 ដីកាសម្រេចលើសំណើរបស់សហព្រះរាជអាជ្ញាសុំឱ្យធ្វើការបំភ្លឺអំពីបទចោទ ថ្ងៃទី ២០ ខែ វិច្ឆិកា ឆ្នាំ ២០០៩។

^៧ សំណុំរឿង ០០៤ ឯកសារលេខ D4.1.31 ចម្លើយតបរបស់ ស.ច.ស ស្តីពីសិទ្ធិការពារក្តី នៅក្នុងសំណុំរឿងលេខ ០០៣ និង០០៤ ចុះថ្ងៃទី ២៣ ខែ កញ្ញា ឆ្នាំ ២០១០។

មតិយោបល់របស់ចៅក្រម ROWAN DOWNING និង CHANG-HO CHUNG

I. ភាពអាចទទួលយកបាននៃបណ្តឹងឧទ្ធរណ៍

1. តា អាន លើកឡើងថា ត្រឹមចំណុចដែលខ្លួនតវ៉ានឹងសេចក្តីសម្រេចបដិសេធចោលសំណើសុំរបស់ខ្លួនក្នុងការចូលរួមក្នុងការស៊ើបអង្កេតតាមផ្លូវតុលាការ បណ្តឹងឧទ្ធរណ៍នេះអាចទទួលយកបានផ្អែកតាមវិធាន ៧៤(៣)(ខ)^១។ គាត់លើកឡើងបន្ថែមទៀតថា បណ្តឹងឧទ្ធរណ៍នេះអាចទទួលយកបានទាំងមូល ផ្អែកតាមវិធាន២១ នៃវិធានផ្ទៃក្នុង ដោយសារតែ “ទាក់ទងនឹងសិទ្ធិជាមូលដ្ឋាន ដែលជាបញ្ហាចម្បងនៃភាពត្រឹមត្រូវនៃនីតិវិធី ក៏ដូចជាការពិចារណាទៅលើគោលការណ៍សមភាពនៃមធ្យោបាយក្នុងការតទល់ក្តី”^២។ តាមការយល់ឃើញរបស់ តា អាន “ការពិតដែលថា សហចៅក្រមស៊ើបអង្កេតអន្តរជាតិបានបដិសេធដោយខុសឆ្គងលើសិទ្ធិរបស់ [គាត់] ដែលគួរតែអាចអនុវត្តបានចំពោះជនសង្ស័យ និងជនត្រូវចោទ មិនគួរមានការប៉ះពាល់ដល់ភាពអាចទទួលយកបាននៃបណ្តឹងឧទ្ធរណ៍នេះទេ”^៣។
2. ចំណុចសំខាន់នៃបណ្តឹងឧទ្ធរណ៍ លើកឡើងអំពីបញ្ហាថាតើ តា អាន ក្នុងនាមជាជនសង្ស័យមួយរូប ដែលមានឈ្មោះនៅក្នុងដីកាសន្និដ្ឋានបញ្ជូនរឿងឱ្យស៊ើបសួរ មានសិទ្ធិចូលរួមនៅក្នុងការស៊ើបអង្កេតតាមផ្លូវតុលាការនៅដំណាក់កាលនៃកិច្ចដំណើរការនីតិវិធីនេះដែរឬយ៉ាងណា តាមរយៈការធ្វើសំណើសុំបំពេញកិច្ចស៊ើបសួរ។ ដីកាសម្រេចដែលរងការជំទាស់មិនអនុញ្ញាតឱ្យ តា អាន ចូលរួមក្នុងការស៊ើបអង្កេតតាមផ្លូវតុលាការ ដរាបណាគាត់មិនត្រូវបានចោទប្រកាន់ជាផ្លូវការ ដោយមិនត្រឹមតែបដិសេធចោលសំណើសុំចូលរួមនៅក្នុងការស៊ើបអង្កេតនោះទេ ប៉ុន្តែថែមទាំងបដិសេធចោលសំណើរបស់គាត់ស្នើសុំពិនិត្យមើលសំណុំរឿងផងដែរ។ ដោយសារតែមិនបានអនុញ្ញាតឱ្យពិនិត្យមើលសំណុំរឿង លទ្ធភាពរបស់ តា អាន ក្នុងការដាក់សំណើសុំបំពេញកិច្ចស៊ើបសួរពិតជាត្រូវបានកំហិត ឬមិនមានលទ្ធភាពតែម្តង។ បណ្តឹងឧទ្ធរណ៍អះអាងថា ដីកាសម្រេចដែលរងការជំទាស់បានរំលោភបំពានលើសិទ្ធិទទួលបានការជំនុំជម្រះប្រកបដោយយុត្តិធម៌របស់ តា អាន ដូចមានចែងនៅក្នុងមាត្រា ១៤(៣) នៃកតិកាសញ្ញាអន្តរជាតិស្តីពីសិទ្ធិពលរដ្ឋ និងសិទ្ធិនយោបាយ

¹ បណ្តឹងឧទ្ធរណ៍ កថាខណ្ឌ ១១។
² បណ្តឹងឧទ្ធរណ៍ កថាខណ្ឌ ១៣។
³ បណ្តឹងឧទ្ធរណ៍ កថាខណ្ឌ ១៣។



(“ICCPR”) និងវិធាន២១ នៃវិធានផ្ទៃក្នុង ជាពិសេសសិទ្ធិទទួលបានកិច្ចពិភាក្សាតទល់គ្នា សិទ្ធិក្នុង ការការពារខ្លួន និងសមភាពនៃមធ្យោបាយក្នុងការតទល់ក្តី។

3. វិធាន ៧៣(គ) នៃវិធានផ្ទៃក្នុង អនុញ្ញាតឱ្យអង្គបុរេជំនុំជម្រះមានយុត្តាធិការលើ “បណ្តឹងឧទ្ធរណ៍ ប្រឆាំងនឹងសេចក្តីសម្រេចរបស់សហចៅក្រមស៊ើបអង្កេត ដូចមានចែងនៅក្នុងវិធាន៧៤ នៃវិធាន ផ្ទៃក្នុង”។ ប៉ុន្តែ វិធាន៧៤(៣)(ខ) នៃវិធានផ្ទៃក្នុង ចែងថា ជនត្រូវចោទ ឬជនជាប់ចោទ អាចប្តឹង ឧទ្ធរណ៍ប្រឆាំងនឹងដីកាសម្រេច ឬសេចក្តីសម្រេចរបស់សហចៅក្រមស៊ើបអង្កេតដែល “បដិសេធ សំណើសុំបំពេញកិច្ចស៊ើបសួរមួយដែលអនុញ្ញាតក្រោមវិធានផ្ទៃក្នុង[ទាំងនេះ]”។ វិធាន៥៥(១០) នៃវិធានផ្ទៃក្នុង ចែងបន្ថែមថា៖

“១០. នៅគ្រប់ពេលវេលានៃការស៊ើបសួរ សហព្រះរាជអាជ្ញា ជនត្រូវចោទ ឬដើមបណ្តឹង រដ្ឋប្បវេណីអាចស្នើសុំឱ្យសហចៅក្រមស៊ើបអង្កេតចេញដីកា ឬ បំពេញកិច្ចស៊ើបសួរណាមួយ ដែលខ្លួនយល់ឃើញថាមានប្រយោជន៍ដល់ការស៊ើបសួរ។ ប្រសិនបើសហចៅក្រមស៊ើបអង្កេតមិន យល់ព្រម សហចៅក្រមស៊ើបអង្កេតត្រូវចេញដីកាបដិសេឱ្យបានឆាប់បំផុតតាមដែលអាចធ្វើទៅ បាន ហើយនៅគ្រប់ករណីទាំងអស់ត្រូវចេញដីកានេះឱ្យបានមុនពេលបញ្ចប់កិច្ចស៊ើបសួរ។ ដីកា បដិសេធនេះ ត្រូវមានសំអាងហេតុ ហើយត្រូវជូនដំណឹងដល់ភាគី។ ដីកាបដិសេធនេះបើកផ្លូវឱ្យដឹង ឧទ្ធរណ៍។” (គូសបញ្ជាក់បន្ថែម)

4. វិធានទាំងនេះ ត្រូវបានបកស្រាយដោយពិនិត្យទៅលើគោលការណ៍ជាសារវ័ន្ត ដូចមានចែងនៅក្នុង វិធាន២១ នៃវិធានផ្ទៃក្នុង ដែលចែងត្រង់ផ្នែកដែលពាក់ព័ន្ធថា៖

វិធាន ២១: គោលការណ៍ជាសារវ័ន្ត

១. ច្បាប់ស្តីពីការបង្កើតអង្គជំនុំជម្រះវិសាមញ្ញក្នុងតុលាការកម្ពុជា វិធានផ្ទៃក្នុង សេចក្តីណែនាំ អនុវត្ត និងបទបញ្ជារដ្ឋបាលទាំងអស់ជាធរមាន ត្រូវតែបកស្រាយក្នុងន័យការពារជាទីផ្ទៃដល់ ប្រយោជន៍របស់ជនសង្ស័យ ជនត្រូវចោទ ជនជាប់ចោទ និងជនរងគ្រោះ ដើម្បីធានាអំពីសច្ចភាព ផ្លូវច្បាប់ និងកិច្ចដំណើរការនីតិវិធីប្រកបដោយតម្លាភាព ដោយគិតដល់លក្ខណៈពិសេសរបស់អង្គ ជំនុំជម្រះវិសាមញ្ញក្នុងតុលាការកម្ពុជា ដូចមានចែងក្នុងច្បាប់ស្តីពីការបង្កើតអង្គជំនុំជម្រះ វិសាមញ្ញក្នុងតុលាការកម្ពុជា និងកិច្ចព្រមព្រៀង។ ក្នុងបរិបទនេះ៖



ក-ដំណើរការនីតិវិធីនៅក្នុងអង្គជំនុំជម្រះវិសាមញ្ញ ត្រូវតែមានយុត្តិធម៌ និងត្រូវគោរព
គោលការណ៍ចំពោះមុខហើយត្រូវរក្សាបាននូវតុល្យភាពរវាងសិទ្ធិរបស់ភាគីទាំងឡាយ។

[...]

ឃ-ជនណាដែលត្រូវបានសង្ស័យ ឬត្រូវបានចោទប្រកាន់ ត្រូវចាត់ទុកថាគ្មានទោស ដរាបណា
ពិរុទ្ធភាពរបស់គេមិនទាន់ត្រូវបានរកឃើញ។ ជនទាំងនេះមានសិទ្ធិទទួលបានដំណឹងអំពីបទល្មើសដែល
ចោទប្រកាន់ចំពោះខ្លួន និងមានមេធាវីការពារតាមការជ្រើសរើសរបស់ខ្លួន ហើយនិងនៅក្នុងគ្រប់
ដំណាក់កាលទាំងអស់នៃកិច្ចដំណើរការនីតិវិធីត្រូវផ្តល់ព័ត៌មានដល់គេ អំពីសិទ្ធិនៅស្ងៀមមិនឆ្លើយ
តប”។ (គូសបញ្ជាក់បន្ថែម)

អង្គបុរេជំនុំជម្រះបានយល់ឃើញពីមុនរួចហើយថា គោលការណ៍ជាសារវ័ន្តដែលមានចែងនៅក្នុង
វិធាន ២១ នៃវិធានផ្ទៃក្នុង ដែលឆ្លុះបញ្ចាំងពីលក្ខខណ្ឌតម្រូវឱ្យមានការជំនុំជម្រះប្រកបដោយ
យុត្តិធម៌ដែល អ.វ.ត.ក ត្រូវបានចងភ្ជាប់កាតព្វកិច្ចដើម្បីអនុវត្ត អនុលោមតាមមាត្រា ១៣(១) នៃ
កិច្ចព្រមព្រៀងរវាងអង្គការសហប្រជាជាតិ និងរាជរដ្ឋាភិបាលនៃព្រះរាជាណាចក្រកម្ពុជា (“កិច្ច
ព្រមព្រៀង”)⁴, មាត្រា ៣៥ (ថ្មី) នៃច្បាប់ អ.វ.ត.ក⁵ និងមាត្រា ១៤(៣) នៃ ICCPR⁶ អាចតម្រូវ

⁴ កិច្ចព្រមព្រៀងរវាងអង្គការសហប្រជាជាតិ និងរាជរដ្ឋាភិបាលកម្ពុជាទាក់ទងនឹងការកាត់សេចក្តីនៅក្រោមច្បាប់កម្ពុជានូវ
ឧក្រិដ្ឋកម្មដែលប្រព្រឹត្តឡើងនៅក្នុងរយៈកាលនៃកម្ពុជាប្រជាធិបតេយ្យ ថ្ងៃទី ០៦ ខែ មិថុនា ឆ្នាំ ២០០៣។

⁵ ច្បាប់ស្តីពីការបង្កើតឱ្យមានអង្គជំនុំជម្រះវិសាមញ្ញក្នុងតុលាការកម្ពុជា ដើម្បីកាត់សេចក្តីឧក្រិដ្ឋកម្មដែលប្រព្រឹត្តឡើងនៅក្នុង
រយៈកាលនៃកម្ពុជាប្រជាធិបតេយ្យ ដែលរួមបញ្ចូលទាំងការធ្វើវិសោធនកម្មដែលត្រូវបានប្រកាសឱ្យប្រើកាលពីថ្ងៃទី ២៧ ខែ
តុលា ឆ្នាំ ២០០៤ (“ច្បាប់ អ.វ.ត.ក”)។

⁶ សូមមើល ឧទា. សំណុំរឿង ០០២/១៩-០៩-២០០៧-អវតក/កសចស (“សំណុំរឿង០០២”) (អបជ០៤) សាលដីកាលើបណ្តឹង
ឧទ្ធរណ៍របស់លោក អៀង សារី ប្រឆាំងនឹងដីកាបស់សហចៅក្រមស៊ើបអង្កេតសម្រេចដីកាស៊ើបអង្កេតស្តីពីសុំអនុញ្ញាតចតសំឡេង/
រូបភាពវីដេអូនៃការជួបជាមួយលោក អៀង សារី នៅក្នុងមន្ទីរឃុំឃាំង ថ្ងៃទី ១១ ខែ មិថុនា ឆ្នាំ ២០១០ ឯកសារ A371/2/12
កថាខណ្ឌ១៣-១៨, ២៧ (“វាច្បាស់ណាស់ថា មាត្រា ១៤(៣) នៃកតិកាសញ្ញាអន្តរជាតិស្តីពីសិទ្ធិពលរដ្ឋ និងសិទ្ធិនយោបាយ
បានចែងថា ជនដែលរងការចោទប្រកាន់ពីបទព្រហ្មទណ្ឌណាមួយប្រឆាំងមកលើខ្លួន មានសិទ្ធិទទួលបានការធានាជាអប្បបរមា
ដោយរួមទាំងសិទ្ធិទទួលបានពេលវេលា និងមធ្យោបាយគ្រប់គ្រាន់សម្រាប់រៀបចំការពារខ្លួន [...]។ អានុភាពអនុវត្តរបស់
មាត្រា ១៣ នៃកិច្ចព្រមព្រៀង និងមាត្រា ៣៥ថ្មី នៃច្បាប់បង្កើត អ.វ.ត.ក បានផ្តល់ការណែនាំជាក់លាក់ឱ្យអង្គបុរេជំនុំជម្រះ
ពិចារណាមាត្រា១៤ នៃកតិកាសញ្ញាអន្តរជាតិស្តីពីសិទ្ធិពលរដ្ឋ និងសិទ្ធិនយោបាយ។ ក្នុងសំណុំរឿងនេះ ដោយមិនគិតពីវិធាន ២១
នៃវិធានផ្ទៃក្នុង អង្គបុរេជំនុំជម្រះត្រូវតែពិនិត្យថាតើដីកាដែលរងការជំទាស់នេះ បានបំពាន ឬមិនបានបំពានលើសិទ្ធិទាំងឡាយ



ឱ្យអង្គបុរេជំនុំជម្រះប្រើប្រាស់ការបកស្រាយទូលំទូលាយមួយលើសិទ្ធិប្តឹងឧទ្ធរណ៍ ដើម្បីធានាថា កិច្ចដំណើរការនីតិវិធីមានភាពយុត្តិធម៌ និងអាចតទល់គ្នាក្នុងរឿងក្តី ហើយត្រូវរក្សាតុល្យភាពរវាង សិទ្ធិរបស់ភាគី^៧។ នៅពេលអង្គហេតុ និងកាលៈទេសៈនៃរឿងក្តីតម្រូវ អង្គបុរេជំនុំជម្រះបានទទួល យកបណ្តឹងឧទ្ធរណ៍ ដែលលើកឡើងអំពីបញ្ហាសិទ្ធិជាសារវន្ត ឬ “បញ្ហាធ្ងន់ធ្ងរនៃភាពយុត្តិធម៌” តាមរយៈការប្រើប្រាស់ការបកស្រាយទូលំទូលាយចំពោះបទប្បញ្ញត្តិជាក់លាក់មួយដែលផ្តល់សិទ្ធិ ប្តឹងឧទ្ធរណ៍^៨ ឬតាមរយៈការប្រើប្រាស់យុត្តាធិការលើបណ្តឹងឧទ្ធរណ៍ដែលមិនស្ថិតនៅក្នុងយុត្តា ធិការជាក់លាក់របស់ខ្លួន ដោយផ្អែកលើវិធាន ២១ នៃវិធានផ្ទៃក្នុង^៩។

5. យើងកត់សម្គាល់ថា សិទ្ធិប្តឹងឧទ្ធរណ៍ផ្អែកតាមវិធាន ៧៤(៣)(ខ) នៃវិធានផ្ទៃក្នុង ត្រូវបានរៀបចំ សម្រាប់ឱ្យ “ជនត្រូវចោទ” ដូចគ្នានឹងសិទ្ធិស្នើសុំបំពេញកិច្ចស៊ើបសួរផ្អែកតាមវិធាន ៥៥(១០)នៃ វិធានផ្ទៃក្នុងដែរ។ ទោះបីជាយ៉ាងណាក៏ដោយ បណ្តឹងឧទ្ធរណ៍នេះជំទាស់យ៉ាងជាក់លាក់ទៅនឹង ការបកស្រាយសញ្ញាណនៃ “ជនត្រូវចោទ” ដែលត្រូវបានប្រើប្រាស់ដោយសហចៅក្រមស៊ើប

របស់ម្ចាស់បណ្តឹងឧទ្ធរណ៍ ដែលបានការពារដោយមាត្រា ១៤ នៃកតិកាសញ្ញាអន្តរជាតិស្តីពីសិទ្ធិពលរដ្ឋនិងសិទ្ធិនយោបាយដែរឬ ទេ”)។

^៧ សូមមើលឧទា. សំណុំរឿង០០២ (អបជ១១) សាលដីកាលើបណ្តឹងឧទ្ធរណ៍របស់លោក ខៀវ សំផន ប្រឆាំងនឹងដីកាសម្រេចស្តី ពីសិទ្ធិ និងកាតព្វកិច្ចរបស់ភាគីទាក់ទងនឹងការបកប្រែ ថ្ងៃទី ២០ ខែ កុម្ភៈ ឆ្នាំ ២០០៩ ឯកសារA190/I/20 កថាខណ្ឌ៣៦។ សំណុំរឿង ០០២ (អបជ៧១) សាលដីកាលើបណ្តឹងឧទ្ធរណ៍របស់លោក អៀង សារី ប្រឆាំងទៅនឹងសេចក្តីសម្រេចរបស់ ក.ស. ច.ស បដិសេធមិនទទួលយកការដាក់ឯកសារចម្លើយតបរបស់លោក អៀង សារី ទៅនឹងដីកាសន្និដ្ឋានស្តារពីរបស់សហព្រះរាជ អាជ្ញា អនុលោមតាមវិធាន៦៦ និងសេចក្តីសង្កេតបន្ថែម និងសំណុំសុំផ្អាកដំណើរការនីតិវិធី ថ្ងៃទី ២០ ខែ កញ្ញា ឆ្នាំ ២០១០ ឯកសារ D390/1/2/4 (“សាលដីកាលើចម្លើយតបរបស់លោក អៀង សារី” កថាខណ្ឌ១៣។ សំណុំរឿង ០០២ (អបជ១៤) សេចក្តីសម្រេចលើការជូនដំណឹងរបស់មេធាវីការពារក្តីអំពីកំហុសឆ្គងក្នុងការបកប្រែឯកសារ ថ្ងៃទី ១៧ ខែ ធ្នូ ឆ្នាំ ២០១០ ឯកសារលេខ០២ (“សេចក្តីសម្រេចស្តីពីកំហុសឆ្គងក្នុងការបកប្រែឯកសារ”) កថាខណ្ឌ ៣។ សំណុំរឿង ០០២ (អបជ ៧៥) សាលដីកាលើបណ្តឹងឧទ្ធរណ៍របស់ អៀង សារី ប្រឆាំងនឹងដីកាដោះស្រាយ ថ្ងៃទី ១១ ខែ មេសា ឆ្នាំ ២០១១ ឯកសារ D427/1/30 កថាខណ្ឌ៤៩។

^៨ សូមមើល ឧទា. សំណុំរឿង ០០២ (អបជ ៤២) សេចក្តីសម្រេចស្តីពីភាពអាចទទួលយកបាននៃបណ្តឹងឧទ្ធរណ៍របស់ អៀង សារី អំពីសិទ្ធិចូលជួប ថ្ងៃទី ២១ ខែ មីនា ឆ្នាំ ២០០៨ ឯកសារ A104/II/4 កថាខណ្ឌ ១០។

^៩ សូមមើល ឧទា. សំណុំរឿង ០០២ (អបជ ៤២) សាលដីកាលើបណ្តឹងឧទ្ធរណ៍របស់អ្នកស្រី អៀង ធីរិទ្ធ ប្រឆាំងនឹងដីកា សម្រេចរបស់សហចៅក្រមស៊ើបអង្កេត បដិសេធលើសំណើសុំព្យួរកិច្ចស៊ើបសួរដោយមូលហេតុរំលោភនីតិវិធី (D264/1) ថ្ងៃទី ១០ ខែ សីហា ឆ្នាំ ២០១០ ឯកសារ D264/2/6 កថាខណ្ឌ ១៣-១៤។ សាលដីកាលើចម្លើយតបរបស់ អៀង សារី កថាខណ្ឌ១៣ និង សេចក្តីសម្រេចស្តីពីកំហុសឆ្គងក្នុងការបកប្រែ កថាខណ្ឌ ២-៦។



អង្កេតអន្តរជាតិ¹⁰ ហើយបណ្តឹងឧទ្ធរណ៍នេះលើកឡើងថា សិទ្ធិក្នុងការជំនុំជម្រះប្រកបដោយយុត្តិធម៌របស់ តា អាន តម្រូវថា គាត់ត្រូវទទួលបានការអនុញ្ញាតឱ្យចូលរួមកិច្ចស៊ើបសួរនៅកិច្ចដំណើរការនីតិវិធីក្នុងដំណាក់កាលនេះ ហើយដោយមូលហេតុនេះ មេធាវីរបស់គាត់ត្រូវទទួលបានការអនុញ្ញាតឱ្យពិនិត្យមើលសំណុំរឿង។ ទោះបីជាដីកាសម្រេចដែលរងការជំទាស់មិនបានបដិសេធចោលសំណើសុំបំពេញកិច្ចស៊ើបសួរដោយផ្ទាល់ដែលសំណើបែបនេះត្រូវបានអនុញ្ញាតនៅក្រោមវិធានផ្ទៃក្នុង ដីកាសម្រេចនេះមានអនុភាពរវាង តា អាន មិនឱ្យស្នើសុំ បំពេញកិច្ចស៊ើបសួរណាមួយ នៅក្នុងកាលៈទេសៈជាច្រើនដែលដីកាសម្រេចនេះត្រូវបានចោទប្រកាន់ថាបានដកហូតកិច្ចដំណើរការនីតិវិធីប្រកបដោយយុត្តិធម៌ និងតទល់គ្នាពី តា អាន។ យើងយល់ឃើញថា កាលៈទេសៈពិសេសផ្សេងៗនៃរឿងក្តីនេះ តម្រូវឱ្យធ្វើការបកស្រាយទូលំទូលាយអំពីសិទ្ធិប្តឹងឧទ្ធរណ៍ផ្នែកតាមវិធាន ៧៤(៣)(ខ) ដោយពិចារណាអំពីគោលការណ៍សារវ័ន្តដែលមានចែងនៅក្នុងវិធាន ២១ នៃវិធានផ្ទៃក្នុង។

6. ហេតុដូច្នេះ យើងយល់ឃើញថា បណ្តឹងឧទ្ធរណ៍នេះអាចទទួលយកបាន អនុលោមតាមវិធាន ៧៤(៣)(ខ) នៃវិធានផ្ទៃក្នុង។

II. អន្តរាស្រ័យនៃបណ្តឹងឧទ្ធរណ៍

ក. ថាតើចៅក្រមសហស៊ើបអង្កេតអន្តរជាតិ ភ័ន្តច្រឡំក្នុងការពិចារណាឡើងវិញលើសេចក្តីជូនដំណឹងចុះថ្ងៃទី ២៩ ខែ កុម្ភៈ ដែរឬយ៉ាងណា។

7. នៅក្នុងដីកាសម្រេចដែលរងការជំទាស់ សហចៅក្រមស៊ើបអង្កេតអន្តរជាតិបានពិចារណាឡើងវិញលើផ្នែកនានានៃសេចក្តីជូនដំណឹងចុះថ្ងៃទី ២៩ ខែ កុម្ភៈ ដែលអនុញ្ញាតឱ្យ តា អាន ពិនិត្យមើលសំណុំរឿង និងលុបចោលការជូនដំណឹងទាំងនោះ។ គាត់ធ្វើបែបនេះដោយផ្អែកលើការរកឃើញរបស់គាត់ថា សហចៅក្រមស៊ើបអង្កេតអន្តរជាតិបម្រុងដែលកាន់តំណែងនៅពេលនោះ បាន

¹⁰ សូមមើល ក្នុងចំណោមចំណុចផ្សេងទៀត បណ្តឹងឧទ្ធរណ៍ កថាខណ្ឌ ៣១ (លើកឡើងថា តា អាន គួរត្រូវបានចាត់ទុកថាជាកម្មវត្ថុនៃ “បទចោទព្រហ្មទណ្ឌ” ដោយផ្អែកលើទស្សនៈសារធាតុនោះ)។



រំលោភលើធនានុសិទ្ធិរបស់ខ្លួន ក្នុងការផ្តល់សិទ្ធិឱ្យ តា អាន ដែលក្នុងនាមជាជនសង្ស័យ គាត់មិន មានសិទ្ធិនោះទេ អនុលោមតាមវិធានផ្ទៃក្នុង និងមិនបានផ្តល់យុត្តិកម្មណាមួយនោះទេ¹¹។

8. តា អាន ជំទាស់ថា សហចៅក្រមស៊ើបអង្កេតអន្តរជាតិភ័ន្តច្រឡំក្នុងការលុបចោលសិទ្ធិពិនិត្យមើល សំណុំរឿងដែលគាត់មានរួចហើយ ដោយមិនបានផ្តល់ឱកាសឱ្យគាត់ដាក់សារណានោះទេ¹²។ គាត់ ជំទាស់បន្ថែមទៀតថា សហចៅក្រមស៊ើបអង្កេតអន្តរជាតិបានភ័ន្តច្រឡំនៅក្នុងការបកស្រាយ និង ការអនុវត្តអំណាចរបស់ខ្លួន ក្នុងការពិចារណាឡើងវិញលើសេចក្តីសម្រេចពីមុន ដោយហេតុថា “សហចៅក្រមស៊ើបអង្កេតអន្តរជាតិ មិនមែនជាស្ថាប័នតុលាការដែលសម្រេចចុងក្រោយនោះទេ ហើយគាត់ព្យាយាមប្រើប្រាស់អំណាចនេះ ជាឯកតោភាគី ដោយមិនមានការគាំទ្រពីដៃគូរបស់គាត់ គឺសហចៅក្រមស៊ើបអង្កេតជាតិ ដើម្បីបានចោលសេចក្តីសម្រេចរបស់សហចៅក្រមស៊ើបអង្កេត មុន ដែលជាចំណុចស្នូលនៃភាពយុត្តិធម៌សម្រាប់ដំណើរការនីតិវិធីនៅក្នុងសំណុំរឿង ០០៤”¹³។ ជាចុងក្រោយ តា អាន អះអាងថា ដោយសារតែសហចៅក្រមស៊ើបអង្កេតអន្តរជាតិ បិទទុកជា បណ្តោះអាសន្នចំពោះសេចក្តីជូនដំណឹងចុះថ្ងៃទី ២៩ ខែ កុម្ភៈ ជាជាងប្រកាសថា សេចក្តី ជូនដំណឹងនោះ ចាត់ទុកជាមោឃៈ ឬគ្មានសុពលភាព *តាំងពីដើមដំបូងមក (ab initio)*¹⁴ ដូចនេះ មេធាវីរបស់គាត់ “គួរតែមានលទ្ធភាពចូលមើលសំណុំរឿង យ៉ាងហោចណាស់ក៏រហូតដល់ថ្ងៃ [ចេញដីកាសម្រេចដែលរងការជំទាស់]”¹⁵។

9. អង្គបុរេជំនុំជម្រះបានទទួលស្គាល់ពីមុននូវអំណាច ដែលជាប់មកជាមួយរបស់ស្ថាប័នតុលាការ អ.វ.ត.ក នៅក្នុងការពិចារណាឡើងវិញលើសេចក្តីសម្រេចពីមុនរបស់ស្ថាប័នទាំងនោះ នៅពេល ដែលកាលៈទេសៈប្រែប្រួល ឬនៅពេលដែលខ្លួនយល់ឃើញថា សេចក្តីសម្រេចលើកមុនមាន កំហុស ឬបណ្តាលឱ្យមានភាពអយុត្តិធម៌¹⁶។ ទោះបីជាការពិចារណាឡើងវិញអាចធ្វើឡើង *ភាគ*

¹¹ សេចក្តីសម្រេចដែលរងការជំទាស់ កថាខណ្ឌ ៤៩។

¹² បណ្តឹងឧទ្ធរណ៍ កថាខណ្ឌ ២៧។

¹³ បណ្តឹងឧទ្ធរណ៍ កថាខណ្ឌ ២៨។

¹⁴ នៅក្នុងបរិបទនេះ ពាក្យពេចន៍នេះ មានន័យថា “តាំងពីដើមដំបូងមក”។

¹⁵ បណ្តឹងឧទ្ធរណ៍ កថាខណ្ឌ ៣០។

¹⁶ សូមមើល ឧទា. សំណុំរឿង០០២ (អបជ០៣) សេចក្តីសម្រេចលើពាក្យសុំពិចារណាសាជាថ្មីអំពីសិទ្ធិរបស់ដើមបណ្តឹង រដ្ឋប្បវេណីក្នុងការផ្ទេរព្រាស្រ័យជូនអង្គបុរេជំនុំជម្រះដោយខ្លួនឯង ថ្ងៃទី ២៨ ខែ សីហា ឆ្នាំ ២០០៨ ឯកសារ C22/I/68 កថាខណ្ឌ២៥។ សំណុំរឿង ០០២ (អបជ ៧៣ និងអបជ ផ្សេងទៀត) សាលដីកាលើគ្រប់បណ្តឹងឧទ្ធរណ៍ទាំងអស់ ប្រឆាំងនឹង



ការផ្ដើមរបស់ចៅក្រមក្តី (*proprio motu*)¹⁷ គោលការណ៍យុត្តិធម៌ធម្មជាតិ និងភាពយុត្តិធម៌ ផ្នែកនីតិវិធី តម្រូវឱ្យភាគីណាមួយ ឬបុគ្គលពាក់ព័ន្ធផ្សេងទៀតដែលសិទ្ធិ ឬផលប្រយោជន៍របស់ បុគ្គល ឬភាគីទាំងនោះ អាចរងការប៉ះពាល់ មានសិទ្ធិធ្វើការឆ្លើយតប មុនពេលធ្វើការសម្រេច បែបនេះ¹⁸។

ដីកាសម្រេចនានារបស់សហចៅក្រមស៊ើបអង្កេតលើភាពអាចទទួលយកបាននៃពាក្យសុំតាំងខ្លួនជាដើមបណ្តឹងរដ្ឋប្បវេណី ថ្ងៃទី ២៤ ខែ មិថុនា ឆ្នាំ ២០១១ ឯកសារ D404/2/4 កថាខណ្ឌ ១០៦។ សេចក្តីសម្រេចលើពាក្យសុំការពិចារណាឡើងវិញចំពោះ សេចក្តីសម្រេចស្តីពីការដាក់ពាក្យសុំនៅក្នុងសំណុំរឿង “ឌុច” ថ្ងៃទី ០៣ ខែ ធ្នូ ឆ្នាំ ២០០៨ ឯកសារ D99/3/41 កថាខណ្ឌ៦ និង ៧។ សំណុំរឿង ០០២ (អបជ ២៤/២៥) សេចក្តីសម្រេចលើសំណើសុំឱ្យពិនិត្យមើលឡើងវិញនូវសេចក្តីសម្រេច ទាក់ទងនឹង សំណើសុំឱ្យមានសវនាការ ដើម្បីពិនិត្យបណ្តឹងឧទ្ធរណ៍ដែលធ្វើឡើងនៅក្នុងក្របខណ្ឌនៃសំណុំរឿង អ.ប.ជ ២៤ និង ២៥ ថ្ងៃទី ២០ ខែ តុលា ឆ្នាំ ២០០៩ ឯកសារ D164/4/9 កថាខណ្ឌ ១២។

¹⁷ នៅក្នុងបរិបទនេះ មានន័យថា ផ្អែកលើការផ្ដើមរបស់ចៅក្រម។

¹⁸ សូមមើល រដ្ឋអាជ្ញា គទល់នឹង *Nzabonimana*, ICTR-98-44D-AR7Bis សេចក្តីសម្រេចលើបណ្តឹងឧទ្ធរណ៍បន្ទាន់បង្ខំស្តីពី ដីកាសម្រេចបដិសេធពាលសេចក្តីសម្រេចថ្ងៃទី ០៤ ខែ មីនា ឆ្នាំ ២០១០ និងសេចក្តីសម្រេចលើសំណើសុំអនុញ្ញាតក្តឹង ឧទ្ធរណ៍លើសេចក្តីសម្រេចរបស់ប្រធានថ្ងៃទី ០៥ ខែ ឧសភា ឆ្នាំ ២០១០ អង្គជំនុំជម្រះតុលាការកំពូល ថ្ងៃទី ២០ ខែ កញ្ញា ឆ្នាំ ២០១០ កថាខណ្ឌ២៩ (“ទោះបីជាអង្គជំនុំជម្រះសាលាដំបូង អាចសម្រេច តាមគំនិតផ្តួចផ្តើម ដើម្បីពិចារណាលើសេចក្តីសម្រេច របស់ខ្លួន ក៏ការសម្រេចនេះមិនបានធ្វើឱ្យអង្គជំនុំជម្រះរួចផុតពីកតាព្វកិច្ចស្តាប់សក្ខីកម្មភាគី ដែលសិទ្ធិរបស់ភាគីនោះ អាចនឹង ប៉ះពាល់ដោយការពិចារណាឡើងវិញនេះ”) និង សំណុំរឿងលេខ ០០២ (អបជ ៤៧) សាលដីកាលើគ្រប់បណ្តឹងឧទ្ធរណ៍ ទាំងអស់ប្រឆាំងនឹងដីកាសម្រេចនានារបស់សហចៅក្រមស៊ើបអង្កេតលើភាពអាចទទួលយកបាននៃពាក្យសុំតាំងខ្លួនជាដើម បណ្តឹងរដ្ឋប្បវេណី ថ្ងៃទី ២៤ ខែ មិថុនា ឆ្នាំ ២០១១ ឯកសារ D404/2/4 កថាខណ្ឌ ១១៧ ជាមួយគ្នានឹង សេចក្តីណែនាំស្តីពី ការពិចារណាឡើងវិញលើភាពអាចទទួលយកបាននៃការដាក់ពាក្យសុំតាំងខ្លួនជាដើមបណ្តឹងរដ្ឋប្បវេណី ថ្ងៃទី ២៣ ខែ មិថុនា ឆ្នាំ ២០១០ ឯកសារ D250/3/2/1/6 (នៅពេលដែលអង្គបុរេជំនុំជម្រះបានចាប់ផ្តើម តាមការផ្ដើមតាមចៅក្រម លទ្ធភាព ពិចារណាលើសេចក្តីសម្រេចពីមុនដែលប្រកាសមិនទទួលយកពាក្យសុំតាំងខ្លួនជាដើមបណ្តឹងរដ្ឋប្បវេណី ប៉ុន្តែ អង្គជំនុំជម្រះបាន យល់ឃើញថា ខ្លួនមិនអាចធ្វើសេចក្តីសម្រេចណាមួយដោយមិនស្តាប់ទស្សនៈផ្សេងៗ រួមទាំងជនជាប់ចោទទេ ហេតុដូច្នេះអង្គ បុរេជំនុំជម្រះបង្គាប់ឱ្យភាគីដាក់សារណា)។ សូមមើល ជាទូទៅទាក់ទងនឹងសិទ្ធិស្តាប់សក្ខីកម្ម មុនពេលសេចក្តីសម្រេចមួយ ដែលប៉ះពាល់ដល់សិទ្ធិ ត្រូវបានធ្វើឡើង៖ សំណុំរឿង ០០២ (អ.ជ.ត.ក ១៨) សេចក្តីសម្រេចលើបណ្តឹងសាទុក្ខភ្លាមៗរបស់សហ ព្រះរាជអាជ្ញាប្រឆាំងនឹងសេចក្តីសម្រេចរបស់អង្គជំនុំជម្រះសាលាដំបូងស្តីពីវិសាលភាពនៃសំណុំរឿងលេខ ០០២/០១ ថ្ងៃទី ៨ ខែ កុម្ភៈ ឆ្នាំ ២០១៣ ឯកសារ E163/5/1/13 កថាខណ្ឌ ៤២ (“ភាពចាំបាច់ក្នុងការគោរពសិទ្ធិផ្តល់ចម្លើយនៅក្នុងការជំនុំជម្រះ នៅក្នុងកិច្ចដំណើរការនីតិវិធីព្រហ្មទណ្ឌ [...] ត្រូវធ្វើឡើងដោយផ្អែកលើភាពសមហេតុផល និងផលប្រយោជន៍យុត្តិធម៌ដ៏មាន អត្ថន័យ និងស្របទៅតាមបទដ្ឋានគតិយុត្តិអន្តរជាតិដែលមានលក្ខណៈប្រហាក់ប្រហែល”)។ តុលាការយុត្តិធម៌អន្តរជាតិ ប្រទេស អូស្ត្រាលី គទល់នឹង ប្រទេសបារាំង សាលក្រម (រឿងក្តីទាក់ទងនឹងការសាកល្បងនុយក្លេអ៊ែរ៖ មតិយោបល់ជំទាស់របស់



10. ក្នុងរឿងក្តីបច្ចុប្បន្ននេះ សេចក្តីសម្រេចដើម្បីពិចារណាឡើងវិញទៅលើសេចក្តីជូនដំណឹង ចុះថ្ងៃទី ២៩ ខែ កុម្ភៈ ត្រូវបានជំរុញឡើងដោយសំណើជាថ្មីម្តងទៀតពី តា អាន សុំការអនុញ្ញាតឱ្យពិនិត្យ មើលសំណុំរឿង។ តា អាន ដែលអាចរំពឹងដោយត្រឹមត្រូវថា សេចក្តីជូនដំណឹងកាលពីថ្ងៃទី ២៩ ខែ កុម្ភៈ មានសុពលភាព និងជាការជូនដំណឹងចងកាតព្វកិច្ចផងនោះ បានស្នើសុំជាច្រើនលើកថា ការ

ចៅក្រម Sir Garfield Barwick) ថ្ងៃទី ២០ ខែ ធ្នូ ឆ្នាំ ១៩៧៤ ទំព័រ ៣៩១ (“នៅគ្រប់ករណី អ្នកដាក់ពាក្យសុំត្រូវទទួលបាន សិទ្ធិដាក់សារណាទាក់ទិននឹងបញ្ហាទាំងអស់ដែលពាក់ព័ន្ធនឹងសេចក្តីសម្រេចរបស់តុលាការ”។ ការលើកឡើងនេះមិនស្ថិត នៅ ក្នុង ការជំទាស់ទៅនឹងមតិយោបល់ភាគច្រើននោះទេ។ មតិយោបល់ខ្វែងគ្នាគឺផ្អែកលើការយល់ឃើញផ្សេងៗគ្នានៃស្ថានភាព របស់រឿងក្តី។ សូមមើល កថាខណ្ឌ៣៣ នៃមតិយោបល់ភាគច្រើន)។ រឿងក្តី រដ្ឋអាជ្ញា គទល់នឹង Jelistic, IT-95-10-A, សាលដីការបស់អង្គជំនុំជម្រះតុលាការកំពូល ថ្ងៃទី ០៥ ខែ កក្កដា ឆ្នាំ ២០០១ កថាខណ្ឌ២៧ (“ការដែលថា អង្គជំនុំជម្រះសាលា ដំបូងមានសិទ្ធិសម្រេច តាមការផ្តួចផ្តើមរបស់ខ្លួន ដែលផ្តល់ឱ្យអង្គជំនុំជម្រះនូវសិទ្ធិធ្វើសេចក្តីសម្រេច ទោះបីជាភាគីស្នើសុំ ឬ មិនស្នើសុំឱ្យធ្វើសេចក្តីសម្រេចក៏ដោយ។ ប៉ុន្តែ ការដែលថា សេចក្តីសម្រេចរបស់អង្គជំនុំជម្រះតាមការផ្តួចផ្តើមរបស់ខ្លួន មិន បានធ្វើឱ្យអង្គជំនុំជម្រះរួចផុតពីកាតព្វកិច្ចតុលាការក្នុងការស្តាប់សក្ខីកម្មភាគី ដែលសិទ្ធិរបស់ភាគីអាចនឹងប៉ះពាល់ដោយសេចក្តី សម្រេចនោះ”)។ រឿងក្តី រដ្ឋអាជ្ញា គទល់នឹង Perisic, IT-04-81-T, សេចក្តីសម្រេចលើសំណើរបស់មេធាវីការពារក្តីសុំ ឱ្យពិចារណាឡើងវិញអំពីឯកសារដែលទទួលយកតាមការផ្តួចផ្តើមរបស់ខ្លួន អង្គជំនុំជម្រះសាលាដំបូង I ថ្ងៃទី ២៨ ខែ កុម្ភៈ ឆ្នាំ ២០១១ កថាខណ្ឌ ៦ និង ១៥ (អង្គជំនុំជម្រះសាលាដំបូងទទួលពិចារណាឡើងវិញលើសេចក្តីសម្រេចពីមុនរបស់ខ្លួនក្នុងការ ទទួលយកភស្តុតាងថ្មីតាមការផ្តួចផ្តើមរបស់ខ្លួន ដោយសារតែអង្គជំនុំជម្រះយល់ឃើញថា មេធាវីការពារក្តី “គួរតែទទួលបាន ឱកាសសមហេតុផលមួយដើម្បីជំទាស់ទៅនឹងការទទួលយកឯកសារនេះ”)។ តុលាការ ECtHR រឿងក្តី Niderost-Huber គទល់នឹង ប្រទេសស្វីស បណ្តឹងលេខ 18990/91 សាលក្រម ថ្ងៃទី ១៨ ខែ កុម្ភៈ ឆ្នាំ ១៩៩៧ កថាខណ្ឌ ២៩ (គូសបញ្ជាក់ថា “ការទុកចិត្តរបស់គូរិវាទនៅក្នុងការស្វែងរកយុត្តិធម៌ [...] ផ្អែកលើ ក្នុងចំណោមនោះ ការយល់ដឹងថា គូរិវាទមានឱកាសលើក ឡើងនូវការយល់ឃើញរបស់ខ្លួនទៅលើរាល់ឯកសារនីមួយៗនៅក្នុងសំណុំរឿង”)។ តុលាការជាន់ខ្ពស់ប្រទេសអូស្ត្រាលី រឿងក្តី Kioa គទល់នឹង West (១៩៨៥) 159 C.L.R. 550 ត្រង់ចំណុច ៥៨២ (នេះគឺជាវិធានជាមូលដ្ឋាននៃទ្រឹស្តីច្បាប់ទូទៅនៃ យុត្តិធម៌ធម្មជាតិ ដែលបានលើកឡើងនៅក្នុងលក្ខខណ្ឌបុរាណថា និយាយជាទូទៅ នៅពេលចេញដីកាបង្គាប់មួយ ដែលនឹង ដកហូតសិទ្ធិ ឬផលប្រយោជន៍ខ្លះៗរបស់បុគ្គលមួយរូប ឬការរំពឹងស្របច្បាប់ចំពោះផលប្រយោជន៍ បុគ្គលនោះមានសិទ្ធិដឹង អំពីរឿងក្តីដែលប្តឹងប្រឆាំងលើរូបគាត់ ហើយបុគ្គលនោះត្រូវបានផ្តល់ឱកាសឱ្យឆ្លើយតបទៅនឹងបណ្តឹងនោះ [...])។ ក្រមនីតិវិធី រដ្ឋប្បវេណីរបស់ប្រទេសបារាំង មាត្រា ១៦ (ទោះក្នុងកាលៈទេសៈណាក៏ដោយ ចៅក្រមត្រូវបង្គាប់ឱ្យភាគីគោរព និងត្រូវ គោរពដោយខ្លួនឯង នូវគោលការណ៍ចំពោះមុខ។ នៅក្នុងសេចក្តីសម្រេចរបស់ខ្លួន ចៅក្រមអាចទទួលយកទង្វើករណី សេចក្តី ពន្យល់ និងឯកសារដែលភាគីបានលើកឡើង ឬបង្ហាញតែក្នុងករណីភាគីមានលទ្ធភាពពិភាក្សាដេញដោលចំពោះមុខប៉ុណ្ណោះ។ ចៅក្រមមិនអាចផ្អែកសេចក្តីសម្រេចរបស់ខ្លួនលើទង្វើករណីច្បាប់ ដែលខ្លួនដកស្រង់យកដោយបញ្ញត្តិ ដោយមិនបានស្នើឱ្យភាគី បង្ហាញសេចក្តីសង្កេតជាមុនឡើយ)។ Stefan Trechsel, សិទ្ធិមនុស្សនៅក្នុងកិច្ចដំណើរការនីតិវិធីព្រហ្មទណ្ឌ, Oxford University Press, ២០០៦ ទំព័រ ៨៩ (“សេចក្តីសម្រេចមិនអាចធ្វើឡើងនោះទេ ប្រសិនបើបុគ្គលពាក់ព័ន្ធ មិនត្រូវបានផ្តល់ ឱកាសជាមុនឱ្យលើកឡើងជំហររបស់ខ្លួនលើបញ្ហានេះ”)។



ជូនដំណឹងនោះត្រូវតែយកមកអនុវត្តដើម្បីបញ្ជាក់អំពីសិទ្ធិដែលបានផ្តល់ជូននាពេលនេះ¹⁹។ ជាការឆ្លើយតប សហចៅក្រមស៊ើបអង្កេតអន្តរជាតិបានដកហូតសិទ្ធិអាចចូលពិនិត្យមើលសំណុំរឿងដែលត្រូវបានអនុញ្ញាតកាលពីមុនមកហើយ ដោយមិនបានផ្តល់ឱ្យ តា អាន នូវការជូនដំណឹងណាមួយជាមុន និងមិនបានផ្តល់លទ្ធភាពអាចឱ្យគាត់ដាក់សំណើសុំនានាទាក់ទងទៅនឹងបញ្ហានេះបានទេ។ ការធ្វើបែបនេះបានបណ្តាលឱ្យសេចក្តីសម្រេចដើម្បីពិចារណាឡើងវិញទៅលើសេចក្តីជូនដំណឹង ចុះថ្ងៃទី ២៩ ខែ កុម្ភៈ ធ្វើឡើងដោយរំលោភទៅលើគោលការណ៍ស្តីពីសច្ចភាពផ្លូវច្បាប់²⁰ យុត្តិធម៌ធម្មជាតិ និងភាពត្រឹមត្រូវនៃកិច្ចដំណើរការនីតិវិធី ដែលតាមរយៈនេះ បណ្តាលឱ្យមានការប៉ះពាល់ដល់ តា អាន។ អាស្រ័យហេតុនេះ យើងយល់ឃើញថា សេចក្តីសម្រេចដែលត្រូវបានជំទាស់នេះគួរត្រូវបានកែប្រែដោយសារសេចក្តីសម្រេចនេះពិចារណាឡើងវិញទៅលើផ្នែកខ្លះនៃការជូនដំណឹង ចុះថ្ងៃទី ២៩ ខែ កុម្ភៈ ដែលអនុញ្ញាតឱ្យ តា អាន មានសិទ្ធិពិនិត្យមើលសំណុំរឿងហើយបញ្ហានេះគួរត្រូវបានបញ្ជូនត្រឡប់ទៅសហចៅក្រមស៊ើបអង្កេតវិញ ដើម្បីឱ្យសហចៅក្រមស៊ើបអង្កេតសម្រេចសាជាថ្មីទៅលើបញ្ហានៃការពិចារណាឡើងវិញនេះ ក្រោយពីបានផ្តល់ឱកាសឱ្យ តា អាន និងភាគីពាក់ព័ន្ធឱ្យផ្តល់ចម្លើយរួចមក និងពិចារណាទៅលើគោលការណ៍ ដែលបានកំណត់នៅក្នុងផ្នែកនៃយោបល់នេះខាងក្រោម ដែលដោះស្រាយទៅលើអង្គសេចក្តីនៃសំណើរបស់ តា អាន សុំពិនិត្យមើលសំណុំរឿង និងចូលរួមក្នុងកិច្ចស៊ើបសួរ។

៨. ថាតើសហចៅក្រមស៊ើបអង្កេតភ័ក្ត្រជំនុំជម្រះក្នុងការបដិសេធសំណើសុំពិនិត្យមើលសំណុំរឿង និងចូលរួមក្នុងកិច្ចស៊ើបអង្កេតដែរឬអត់

11. នៅក្នុងសេចក្តីសម្រេចដែលត្រូវបានជំទាស់ សហចៅក្រមស៊ើបអង្កេតអន្តរជាតិបានយល់ឃើញថា តា អាន មិនមានសិទ្ធិចូលពិនិត្យមើលសំណុំរឿង ឬចូលរួមក្នុងការស៊ើបអង្កេតនោះទេ ដោយសារតែគាត់មិនមែនជា “ជនត្រូវចោទ” នៅក្នុងកិច្ចដំណើរការនីតិវិធីលើសំណុំរឿង ០០៤ នោះទេ។ ជាពិសេស សហចៅក្រមស៊ើបអង្កេតអន្តរជាតិបានយល់ឃើញថា វិធានផ្ទៃក្នុងបានរក្សាសិទ្ធិទាំងនេះផ្តាច់មុខ ជូន “សហព្រះរាជអាជ្ញា និង ‘មេធាវីរបស់ភាគីទាំងអស់’ ដែលជា ជនត្រូវចោទ

¹⁹ សូមមើល សំណើសុំពិនិត្យសំណុំរឿង កថាខណ្ឌ ៣-៤ និង កថាខណ្ឌ ៨។
²⁰ សូមមើល វិធាន ២១(១) នៃវិធានផ្ទៃក្នុងដែលចែងថា៖ ច្បាប់ស្តីពីការបង្កើត អ.វ.ត.ក និងវិធានផ្ទៃក្នុង ត្រូវតែជាគ្រឹះដើម្បីធានាអំពីសច្ចភាពផ្លូវច្បាប់។




ជនជាប់ចោទ និងភាគីដើមបណ្តឹងរដ្ឋប្បវេណី^{២១} ហើយមាត្រា ១៤(៣)(ខ) នៃកតិកាសញ្ញាអន្តរជាតិស្តីពីសិទ្ធិពលរដ្ឋ និងសិទ្ធិនយោបាយ បានធានាស្រដៀងគ្នានេះចំពោះការផ្តល់សិទ្ធិឱ្យចូលពិនិត្យមើលសំណុំរឿងនេះឱ្យទៅ “ជនទាំងឡាយដែលត្រូវចោទប្រកាន់”^{២២}។ សហចៅក្រមស៊ើបអង្កេតអន្តរជាតិបានពិចារណាលើការឃើញថា តា អាន មិនមែនជា “ជនត្រូវចោទ” ដែលស្ថិតនៅក្នុងអត្ថន័យនៃវិធានផ្ទៃក្នុង ឬច្បាប់សិទ្ធិមនុស្សនោះទេ ដោយសារថា គាត់មិនទាន់ត្រូវបានចោទប្រកាន់ជាផ្លូវការ ដោយអនុលោមតាមនីតិវិធីដែលបានកំណត់នៅក្នុងវិធាន ៥៧ នោះទេ ហើយមិនមានសេចក្តីសម្រេចថាមាន “តម្រូវច្បាស់លាស់ និងស៊ីចង្វាក់គ្នាថា [គាត់] អាចទទួលខុសត្រូវចំពោះបទឧក្រិដ្ឋ ដែលបានចោទប្រកាន់ដោយសហព្រះរាជអាជ្ញានៅក្នុងដីកាបញ្ជូនរឿងឱ្យស៊ើបសួរបន្ថែមដែរឬអត់នៅឡើយទេ”^{២៣}។ បន្ថែមពីលើនេះទៀត សហចៅក្រមស៊ើបអង្កេតអន្តរជាតិមិនបានយល់ឃើញថា “តាមរយៈការទទួលបានការជូនដំណឹងអំពីឋានៈរបស់គាត់ជា ‘ជនសង្ស័យ’ និងអំពីបទចោទប្រកាន់ប្រឆាំងនឹងគាត់ ជនសង្ស័យត្រូវបានទទួលរងប៉ះពាល់យ៉ាងធ្ងន់ធ្ងរដោយសារតែការដាក់ចេញពីវិធានផ្ទៃក្នុង និងដើម្បីធានាឱ្យមានការផ្តល់សិទ្ធិដែលជនសង្ស័យមិនបានទទួលនៅក្នុងដំណាក់កាលនៃកិច្ចដំណើរការនីតិវិធីនេះនៅឡើយ”^{២៤}។ សហចៅក្រមស៊ើបអង្កេតអន្តរជាតិមិនបានយល់ឃើញថា ទាំងបញ្ហាសុខភាពទ្រុឌទ្រោមរបស់ តា អាន ចំណាប់អារម្មណ៍របស់ប្រព័ន្ធផ្សព្វផ្សាយចំពោះកិច្ចដំណើរការនីតិវិធី ឬ ការចុះជួបរបស់បុគ្គលិកនៃប្រព័ន្ធផ្សព្វផ្សាយ អាចមានផលប៉ះពាល់បែបនោះទេ^{២៥}។ ចុងក្រោយបំផុត សហចៅក្រមស៊ើបអង្កេតអន្តរជាតិយល់ឃើញថា សេចក្តីសម្រេចអនុញ្ញាតឱ្យមេធាវីតំណាងដើមបណ្តឹងរដ្ឋប្បវេណីចូលពិនិត្យសំណុំរឿងមិនគាំទ្រដល់សំណើសុំនានានោះទេ ដោយសារថា ដើមបណ្តឹងរដ្ឋប្បវេណីគឺជា “ភាគី” ទៅនឹងកិច្ចដំណើរការនីតិវិធី ឯជនសង្ស័យវិញមិនមែនជាភាគីនៅក្នុងកិច្ចដំណើរការនីតិវិធីនោះឡើយ”^{២៦}។

²¹ សេចក្តីសម្រេចដែលត្រូវបានជំទាស់ កថាខណ្ឌ ៣៧។
²² សេចក្តីសម្រេចដែលត្រូវបានជំទាស់ កថាខណ្ឌ ៣៨។
²³ សេចក្តីសម្រេចដែលត្រូវបានជំទាស់ កថាខណ្ឌ ៤៤-៤៧។
²⁴ សេចក្តីសម្រេចដែលត្រូវបានជំទាស់ កថាខណ្ឌ ៥៥។
²⁵ សេចក្តីសម្រេចដែលត្រូវបានជំទាស់ កថាខណ្ឌ ៥៦-៥៨។
²⁶ សេចក្តីសម្រេចដែលត្រូវបានជំទាស់ កថាខណ្ឌ ៦០។



12. នៅក្នុងបណ្តឹងឧទ្ធរណ៍របស់គាត់ តា អាន លើកឡើងថា សហចៅក្រមស៊ើបអង្កេតមានការភ័ន្តច្រឡំដោយ “ផ្ដោតសំខាន់ទៅលើលក្ខខណ្ឌតម្រូវជាផ្លូវការសម្រាប់ការចោទប្រកាន់នៅ អ.វ.ត.ក ដូចមានចែងនៅក្នុង [វិធានផ្ទៃក្នុង] ជាជាងការពិនិត្យមើល ថាតើ [តា អាន] គួរត្រូវបានចាត់ទុកថាជាកម្មវត្ថុនៃ “បទចោទព្រហ្មទណ្ឌ” ដោយផ្អែកលើទស្សនៈផ្នែកអង្គសេចក្តីដែរឬអត់នោះ”²⁷។ ជាពិសេស តា អាន បានអះអាងថា គាត់ជាកម្មវត្ថុនៃ “បទចោទព្រហ្មទណ្ឌ” ដូចមានចែងនៅក្នុងច្បាប់សិទ្ធិមនុស្ស²⁸ ដោយសារគាត់ “បានដឹងជាផ្លូវការនូវកិច្ចដំណើរការនីតិវិធីប្រឆាំងនឹងរូបគាត់” នៅពេលដែលគាត់បានទទួលការជូនដំណឹងកាលពីថ្ងៃទី ២៩ ខែ កុម្ភៈ រួចមក²⁹។ តា អាន ក៏បានលើកឡើងថា គាត់ត្រូវបាន “ធ្វើឱ្យប៉ះពាល់យ៉ាងធ្ងន់ធ្ងរ” ដោយការស៊ើបសួរ ដោយហេតុថាអាជ្ញាធររបស់ អ.វ.ត.ក “បានទៅទំនាក់ទំនង” ជាមួយគាត់កាលពីថ្ងៃទី ២៩ ខែ កុម្ភៈ ឆ្នាំ ២០១២³⁰ ហើយតំណាងរបស់អង្គភាពគាំពារការការពារក្តីក៏បានទៅជួបគាត់ ក្នុងគោលបំណងជួយសម្របសម្រួលដល់ការជ្រើសរើសមេធាវីរបស់គាត់។ ហើយក្រោយមក មេធាវីរបស់គាត់ក៏បានទៅជួបគាត់ និងបានសម្ភាសន៍ជាមួយគាត់ ហើយគាត់បានផ្តល់ព័ត៌មានដល់មេធាវីរបស់គាត់វិញ ដែលនាំឱ្យឈានដល់ការស៊ើបអង្កេតមួយប្រកបដោយសក្តានុពល ដែលអាចនាំឱ្យមានការផ្តល់ភស្តុតាងដោះបន្ទុកបានផង³¹។ តា អាន បានជំទាស់តវ៉ាថា ដោយសារ “[គាត់] ជាកម្មវត្ថុនៃ “ការចោទប្រកាន់ពីបទឧក្រិដ្ឋ” គាត់ត្រូវបានធានានូវសិទ្ធិដែលភ្ជាប់ទៅនឹងឋានៈរបស់ “ជនត្រូវចោទ” រួមទាំងសិទ្ធិអាចចូលពិនិត្យមើលសំណុំរឿង និងចូលរួមក្នុងកិច្ចស៊ើបសួរផងដែរ³²។
13. តា អាន ក៏បានលើកឡើងនូវទង្វើករណីមួយចំនួនបន្ថែមទៀត ដែលគាត់អះអាងថា ជាមូលហេតុនាំឱ្យគាត់ទទួលបានសិទ្ធិចូលពិនិត្យមើលសំណុំរឿង និងចូលរួមក្នុងកិច្ចស៊ើបសួរនេះ។ ទីមួយ គាត់ជំទាស់ទៅលើការចុះផ្សាយរបស់សារព័ត៌មានចំពោះសំណុំរឿង ០០៤ ក្រោយពីមានការរំលោភទៅលើភាពសម្ងាត់នៃកិច្ចស៊ើបសួរដែលមានប្រភពចេញមកពី អ.វ.ត.ក ធ្វើឱ្យប៉ះពាល់ដល់សិទ្ធិរបស់គាត់ក្នុងការទទួលបាននូវសច្ចធារណ៍នៃនិរទេស និងធ្វើឱ្យប៉ះពាល់ជាអវិជ្ជមានដល់សុខភាព

²⁷ បណ្តឹងឧទ្ធរណ៍ កថាខណ្ឌ ៣១។
²⁸ បណ្តឹងឧទ្ធរណ៍ កថាខណ្ឌ ៤២។
²⁹ បណ្តឹងឧទ្ធរណ៍ កថាខណ្ឌ ៤៩។ សូមមើលផងដែរ កថាខណ្ឌ ៣៨។
³⁰ បណ្តឹងឧទ្ធរណ៍ កថាខណ្ឌ ៥១។
³¹ បណ្តឹងឧទ្ធរណ៍ កថាខណ្ឌ ៥២។
³² បណ្តឹងឧទ្ធរណ៍ កថាខណ្ឌ ៥៥។



ទ្រុឌទ្រោមរបស់គាត់ ហើយហេតុដូច្នេះ តម្រូវឱ្យផ្តល់ព័ត៌មានអំពីការចោទប្រកាន់មកលើរូបគាត់ នៅក្នុងសារព័ត៌មាន និងតម្រូវផ្តល់ឱកាសឱ្យគាត់ដើម្បីធ្វើការឆ្លើយតបទៅវិញ^{៣៣}។ ទីពីរ តា អាន អះអាងថា គាត់ត្រូវបានដាក់ឱ្យស្ថិតនៅក្នុងស្ថានភាពលំបាកយ៉ាងខ្លាំង បើប្រៀបធៀបទៅនឹង សហព្រះរាជអាជ្ញា និងភាគីដើមបណ្តឹងរដ្ឋប្បវេណី ដែលទទួលបានសិទ្ធិចូលមើលសំណុំរឿង និង មានឱកាសមានឥទ្ធិពលមកលើលទ្ធផលនៃកិច្ចស៊ើបសួរ ដែលស្ថានភាពនេះបណ្តាលឱ្យរំលោភលើ គោលការណ៍ស្តីពីសមភាពនៃគូក្តី។ ទាក់ទងនឹងចំណុចនេះ គាត់ជំទាស់ថា ការបំពេញកិច្ចស៊ើបសួរ ដោយមិនមាន “ការចែករំលែកព័ត៌មាន ឬការពិនិត្យពិចារណាពីសំណាក់មេធាវីការពារក្តី” អស់ រយៈពេលជាងពីរឆ្នាំកន្លងមក ចាប់តាំងពីមានសំណើសុំពិនិត្យមើលសំណុំរឿងលើកទីមួយក្នុងឆ្នាំ ២០១១ ធ្វើឱ្យប៉ះពាល់ដល់ភាពត្រឹមត្រូវនៃកិច្ចដំណើរការនីតិវិធីទាំងមូល^{៣៤}។ តា អាន ក៏លើកឡើង ផងដែរថា “វិសមភាពខាងនីតិវិធីរវាងភាគីបដិបក្សកាន់តែត្រូវបានធ្វើឱ្យមានភាពធ្ងន់ធ្ងរឡើងៗ តាមរយៈសេចក្តីសម្រេចរបស់សហចៅក្រមស៊ើបអង្កេតអន្តរជាតិអនុញ្ញាតឱ្យមេធាវីតំណាងដើម បណ្តឹងរដ្ឋប្បវេណីមានសិទ្ធិចូលមើលសំណុំរឿង^{៣៥} ដែលបង្ហាញឱ្យឃើញនូវភាពផ្ទុយគ្នាដែលមាន មកជាមួយស្រាប់ ចំពោះការបកស្រាយវិធានផ្ទៃក្នុង^{៣៦} ដាក់ចេញពីគោលការណ៍ទាំងឡាយដែល បានអនុវត្តនៅក្នុងប្រព័ន្ធច្បាប់ជាតិ^{៣៧} និងធ្វើឱ្យប៉ះពាល់ដល់ភាពសម្ងាត់នៃការស៊ើបអង្កេត^{៣៨}។ ទីបី តា អាន អះអាងថា “បើទោះបីជាមានមូលដ្ឋានច្បាប់សម្រាប់ការវិវត្តន៍សិទ្ធិរបស់គាត់ក្នុងការ ចូលមើលសំណុំរឿងក៏ដោយ” ក៏សហចៅក្រមស៊ើបអង្កេតអន្តរជាតិត្រូវតែបង្ហាញថា ការវិវត្តន៍ ទៅលើសិទ្ធិជាមូលដ្ឋានដើម្បីការពារដល់ផលប្រយោជន៍ស្របច្បាប់ ត្រូវតែសមមាត្រទៅនឹង ផលប្រយោជន៍នៅចំពោះមុខ និងអាចប៉ះពាល់ក្នុងកម្រិតអប្បបរមាដល់សិទ្ធិនោះ ប៉ុន្តែ សហ ចៅក្រមស៊ើបអង្កេតអន្តរជាតិមិនបានបង្ហាញបែបនេះទេ^{៣៩}។ ជាចុងក្រោយ តា អាន ជំទាស់តវ៉ាថា ការខកខានមិនបានផ្តល់សិទ្ធិឱ្យគាត់ចូលមើលសំណុំរឿង បានដកហូតសិទ្ធិរបស់គាត់ដែលត្រូវ

^{៣៣} បណ្តឹងឧទ្ធរណ៍ កថាខណ្ឌ ៥៦-៦០។
^{៣៤} បណ្តឹងឧទ្ធរណ៍ កថាខណ្ឌ ៦៦។
^{៣៥} បណ្តឹងឧទ្ធរណ៍ កថាខណ្ឌ ៧០។
^{៣៦} បណ្តឹងឧទ្ធរណ៍ កថាខណ្ឌ ៧១។
^{៣៧} បណ្តឹងឧទ្ធរណ៍ កថាខណ្ឌ ៧២-៧៣។
^{៣៨} បណ្តឹងឧទ្ធរណ៍ កថាខណ្ឌ ៧៤។
^{៣៩} បណ្តឹងឧទ្ធរណ៍ កថាខណ្ឌ ៧៥-៧៧។



ទទួលបានការការពារប្រកបដោយប្រសិទ្ធភាពពីសំណាក់មេធាវីការពារក្តី ដែលជាសិទ្ធិមួយត្រូវបានទទួលស្គាល់ដោយសហចៅក្រមស៊ើបអង្កេតអន្តរជាតិ⁴⁰។

14. យើងកត់សម្គាល់ឃើញថា មិនមានការជំទាស់តវ៉ាថា វិធានផ្ទៃក្នុងផ្តល់សិទ្ធិឱ្យចូលរួមក្នុងការស៊ើបអង្កេត និងមានសិទ្ធិចូលមើលសំណុំរឿង តាមរយៈមេធាវី ដល់ “ជនត្រូវចោទ” ដែលត្រូវបានចាត់ទុកថាជា “ភាគីនៃកិច្ចដំណើរការនីតិវិធី” នៅចំពោះមុខ អ.វ.ត.ក នោះទេ⁴¹។ ក៏មិនមានការជំទាស់ផងដែរថា សហចៅក្រមស៊ើបអង្កេតមិនទាន់បានសម្រេចនៅឡើយ ថាតើធ្វើការចោទប្រកាន់ជាផ្លូវការប្រឆាំងនឹង តា អាន ដោយអនុលោមតាមវិធាន ៥៥(៤) នៃវិធានផ្ទៃក្នុងដែរឬអត់នោះ ហើយក៏មិនបានកោះហៅគាត់ឱ្យចូលខ្លួនជាលើកដំបូង ស្របតាមវិធាន ៥៧ នោះដែរ។ ក្នុងបរិបទនេះ បណ្តឹងឧទ្ធរណ៍បានស្នើសុំឱ្យមានការពិនិត្យមើល ថាតើ តា អាន ដែលត្រូវបានកំណត់ឈ្មោះថាសង្ស័យនៅក្នុងដីកាសន្និដ្ឋានបញ្ជូនរឿងឱ្យស៊ើបសួរ ដែលដាក់ដោយសហព្រះរាជអាជ្ញាអន្តរជាតិ⁴² គឺជា ឬត្រូវបានចាត់ទុកថាជា “ជនត្រូវចោទ” ដែរឬអត់ បើទោះបីជាថា នីតិវិធីដែលមានចែងក្នុងវិធាន ៥៥(៤) និង ៥៧ នៃវិធានផ្ទៃក្នុង មិនត្រូវបានបំពេញដោយសហចៅក្រមស៊ើបអង្កេតទាំងពីររូបនោះក្តី។
15. នៅដើមដំបូង យើងកត់សម្គាល់ឃើញថា វិធានផ្ទៃក្នុងមិនបានចែងឱ្យបានច្បាស់លាស់ទាល់តែសោះ ចំពោះនិយមន័យនៃពាក្យ “ជនត្រូវចោទ” និង “ជនសង្ស័យ” ហើយអត្ថន័យពិតប្រាកដ និងផលវិបាកនៃដំណើរការចោទប្រកាន់ មានចែងនៅក្នុងវិធាន ៥៥(៤) និងវិធាន ៥៧ នៃវិធានផ្ទៃក្នុង។ ភាពមិនច្បាស់លាស់នេះត្រូវបានបង្ហាញដោយការបកស្រាយផ្ទុយគ្នាចំពោះសញ្ញាណនៃពាក្យ “ជនត្រូវចោទ” ដែលត្រូវបានកំណត់ដោយសហចៅក្រមស៊ើបអង្កេតជាលើកដំបូងនៅក្នុងសំណុំរឿង ០០២ និងក្រោយមក នៅក្នុងសំណុំរឿង ០០៣ និង ០០៤។ ម្យ៉ាង សទ្ទានុក្រមនៃវិធានផ្ទៃក្នុងកំណត់និយមន័យនៃពាក្យ “ជនត្រូវចោទ” យ៉ាងច្បាស់លាស់ថាជា “បុគ្គលណាម្នាក់ដែលជាម្ចាស់ផ្ទៃនៃការចោទប្រកាន់នៅក្នុងរឿងក្តីជាក់លាក់ណាមួយ ក្នុងចន្លោះពិពេលមានដីកាសន្និដ្ឋានបញ្ជូនរឿងឱ្យស៊ើបសួររហូតដល់ពេលមានដីកាបញ្ជូនរឿងទៅជំនុំជម្រះ ឬ ដីកាលើកលែង

⁴⁰ បណ្តឹងឧទ្ធរណ៍ កថាខណ្ឌ ៧៩។

⁴¹ សូមមើល ដីកាដែលត្រូវបានជំទាស់ កថាខណ្ឌ ៣៧ ដែលយោងទៅលើវិធាន ៥៥(៦) ៥៥(៨) ៥៥(១១) និង ៦០ និងយោងទៅលើនិយមន័យនៃពាក្យថា “ភាគី” នៅក្នុងសទ្ទានុក្រមនៃវិធានផ្ទៃក្នុង។

⁴² ដីកាបញ្ជូនរឿងឱ្យស៊ើបសួរ កថាខណ្ឌ ៥។



ការចោទប្រកាន់”។ ម្យ៉ាងវិញទៀត វិធានផ្ទៃក្នុងកំណត់និយមន័យនៃពាក្យ “ជនសង្ស័យ” ថាជា “បុគ្គលណាម្នាក់ដែលសហព្រះរាជអាជ្ញា ឬ សហចៅក្រមស៊ើបអង្កេតយល់ឃើញថា អាចបានប្រព្រឹត្តបទឧក្រិដ្ឋណាមួយដែលស្ថិតនៅក្នុងយុត្តាធិការរបស់ អ.វ.ត.ក ប៉ុន្តែ មិនទាន់ត្រូវបានចោទប្រកាន់នៅឡើយ”។ កន្លងមក ពាក់ព័ន្ធទៅនឹងដំណើរការ “ចោទប្រកាន់” ជាផ្លូវការនោះ វិធាន ៥៥(៤) នៃចែងថា៖

សហចៅក្រមស៊ើបអង្កេតមានអំណាចបើកការស៊ើបសួរ ប្រឆាំងនឹងជនទាំងឡាយណាដែលមានឈ្មោះក្នុងដីកាសន្និដ្ឋានបញ្ជូនរឿងឱ្យស៊ើបសួរ។ សហចៅក្រមស៊ើបអង្កេតអាចបើកកិច្ចស៊ើបសួរផងដែរ ចំពោះបុគ្គលគ្រប់រូបដែលមានតម្រុយច្បាស់លាស់ និងស៊ីសង្វាក់បញ្ជាក់ថា បុគ្គលនោះអាចជាអ្នកទទួលខុសត្រូវក្នុងការប្រព្រឹត្តបទឧក្រិដ្ឋ ដែលមានចែងក្នុងដីកាសន្និដ្ឋានបញ្ជូនរឿងឱ្យស៊ើបសួរ ឬដីកាសន្និដ្ឋានបញ្ជូនរឿងឱ្យស៊ើបសួរបន្ថែមទោះបីជាបុគ្គលទាំង នោះមិនមានឈ្មោះក្នុងដីកាដោយ។ ក្នុងករណីចុងក្រោយនេះ សហចៅក្រមស៊ើបអង្កេតត្រូវ សួរយោបល់សហព្រះរាជអាជ្ញា មុនពេលដាក់បុគ្គលនោះឱ្យស្ថិតនៅក្រោមការពិនិត្យ។

វិធាន ៥៧ ចែងអំពីដំណើរការសម្រាប់ឱ្យសហចៅក្រមស៊ើបអង្កេតប្រាប់ជនត្រូវចោទ ជាផ្លូវការអំពីបទចោទប្រកាន់ប្រឆាំងនឹងរូបគេ នៅក្នុងពេល “ចូលមកបង្ហាញខ្លួនជាលើកដំបូង”។

16. នៅក្នុងសំណុំរឿង ០០២ សហចៅក្រមស៊ើបអង្កេត ដែលបានផ្អែកទៅលើនិយមន័យនៃពាក្យថា “ជនត្រូវចោទ” បានយល់ឃើញថា [ជនណាដែលមានឈ្មោះនៅក្នុងដីកាបញ្ជូនរឿងឱ្យស៊ើបសួរត្រូវបានគេហៅថា “ជនត្រូវចោទ”]⁴³។ សហចៅក្រមស៊ើបអង្កេតទាំងពីររូប បានញែកអំណាចរបស់ពួកគាត់ ក្នុងការកំណត់បទចោទឱ្យបានជាក់លាក់ចំពោះជនណាម្នាក់ដែលអាចត្រូវបានចោទប្រកាន់ និងការទទួលបានឋានៈជា “ជនត្រូវចោទ”⁴⁴។ ការបកស្រាយរបស់សហចៅក្រម

⁴³ ដីកាសម្រេចបដិសេធការដាក់ឱ្យស្ថិតនៅក្រុមការពិនិត្យបន្ថែម ចុះថ្ងៃទី ១៦ ខែ កុម្ភៈ ឆ្នាំ ២០១០ ឯកសារលេខ D 298/2 (“ដីកា សម្រេចបដិសេធការដាក់ឱ្យស្ថិតនៅក្រុមការពិនិត្យបន្ថែម”) ដើងទំព័រយោងលេខ ៦។ សូមមើល ផងដែរ កថាខណ្ឌ ១៣។

⁴⁴ សូមមើល ដីកាសម្រេចបដិសេធការដាក់ឱ្យស្ថិតនៅក្រុមការពិនិត្យបន្ថែម កថាខណ្ឌ ១៣ និង ដីកាសម្រេចលើសំណើរបស់សហព្រះរាជអាជ្ញាសុំឱ្យធ្វើការបំភ្លឺអំពីបទចោទ ចុះថ្ងៃទី ២០ ខែ វិច្ឆិកា ឆ្នាំ ២០០៩ ឯកសារលេខ D198/1 (“ដីកាស្តីពីការបំភ្លឺអំពីបទចោទ”) កថាខណ្ឌ ១០-១១ និងសេចក្តីសន្និដ្ឋាន។ យើងកត់សម្គាល់ឃើញថា សេចក្តីយោងនៅក្នុងសេចក្តីសម្រេចដែល



ស៊ើបអង្កេតទាំងពីរបានយោង និងបានផ្ទុះបញ្ជាក់ពីជំហរដែលបានមាននៅក្នុងច្បាប់បារាំង មុន ពេលកំណែទម្រង់តុលាការត្រូវបានអនុម័តនៅឆ្នាំ ១៩៩៣^{៤៥}។ នៅក្នុងសំណុំរឿង ០០៣ និង ០០៤ រួមទាំងសេចក្តីសម្រេចដែលត្រូវបានជំទាស់ សហចៅក្រមស៊ើបអង្កេតបានសង្កត់ធ្ងន់ទៅលើ និយមន័យនៃពាក្យថា “ជនសង្ស័យ” ដែលសហចៅក្រមស៊ើបអង្កេតបានញែកដាច់ពីឋានៈរបស់ “ជនត្រូវចោទ” ដោយយោងទៅលើការកើតមានឡើងនៃដំណើរការ “ចោទប្រកាន់” ជាផ្លូវការ។ ជា លទ្ធផល សហចៅក្រមស៊ើបអង្កេតបានកំណត់និយមន័យនៃពាក្យ “ជនត្រូវចោទ” ដោយយោង ទៅលើលក្ខខណ្ឌតម្រូវផ្នែកនីតិវិធីសម្រាប់ការចោទប្រកាន់ ដែលស្ថិតនៅក្រោមវិធាន ៥៥ (៤) និង ៥៧ នៃវិធានផ្ទៃក្នុង ដែលនាំឱ្យពួកគាត់យល់ឃើញថា បុគ្គលណាម្នាក់មានឈ្មោះនៅក្នុងដីកា សន្និដ្ឋានបញ្ជូនរឿងឱ្យស៊ើបសួរ ទទួលបានឋានៈជា “ជនត្រូវចោទ” តែនៅពេលដែលត្រូវបានចោទ ប្រកាន់ជាផ្លូវការដោយសហចៅក្រមស៊ើបអង្កេត នៅក្នុងអំឡុងពេលចូលមកបង្ហាញខ្លួនជាលើក ដំបូងតែប៉ុណ្ណោះ^{៤៦}។ ដោយយោងទៅលើមូលហេតុដូចបានលើកឡើងខាងក្រោមនេះ យើងយល់

ត្រូវបានជំទាស់ រហូតដល់ដីកាស្តីពីការបំភ្លឺអំពីបទចោទ ដើម្បីគាំទ្រការបកស្រាយសញ្ញាណនៃពាក្យថា “ជនត្រូវចោទ” ដែល បានសម្រេចនាពេលនោះ មានការយល់ច្រឡំ។ ខណៈដែលសហចៅក្រមស៊ើបអង្កេត យូ ប៊ុនឡុង និងសហចៅក្រមស៊ើបអង្កេត LEMONDE បានលើកឡើងនៅក្នុងសំណុំរឿង ០០២ ថា ពួកគាត់ “មានអំណាច” ប៉ុន្តែ មិនមានកាតព្វកិច្ចដើម្បីធ្វើការចោទ ប្រកាន់ជនណាម្នាក់នោះទេ ទោះបីជាជននោះមានឈ្មោះនៅក្នុងដីកាបញ្ជូនរឿងឱ្យស៊ើបសួរ ឬមិនមានក៏ដោយ។ សហចៅក្រម ស៊ើបអង្កេតទាំងពីររូបកំពុងតែយោងទៅលើអំណាចរបស់ខ្លួន ក្នុងការជូនដំណឹងជាផ្លូវការទៅ ជនត្រូវចោទទាំងឡាយ ក្នុង សំណុំរឿង ០០២ អំពីអង្គហេតុបន្ថែម និងឧក្រិដ្ឋកម្ម ដែលអាចត្រូវបានយកមកចោទប្រកាន់ បន្ទាប់ពីការដាក់ដីកាបញ្ជូនរឿងឱ្យ ស៊ើបសួរបន្ថែមដោយសហព្រះរាជអាជ្ញារួចមក។ សេចក្តីថ្លែងការណ៍នេះមិនមានអ្វីទាក់ទងនឹងការទទួលបានឋានៈរបស់ “ជនត្រូវ ចោទ” នោះទេ និងគ្រាន់តែបញ្ជាក់ថា សហចៅក្រមស៊ើបអង្កេតនៅក្នុងសំណុំរឿង ០០២ បានពិចារណាទៅលើឋានៈរបស់ជន ត្រូវចោទថាមានលក្ខណៈឯករាជ្យពីសេចក្តីសម្រេចរបស់ខ្លួនក្នុងការកំណត់បទចោទជាក់លាក់ជាផ្លូវការ នៅពេលយោងដល់ បរិបទរបស់វា។

⁴⁵ សូមមើល ដីកាសម្រេចដោះស្រាយការដាក់ឱ្យស្ថិតនៅក្រោមការពិនិត្យបន្ថែម កថាខណ្ឌ ១៣ ដែលសំអាតទៅលើ សំណុំរឿង ព្រហ្មទណ្ឌ ចុះថ្ងៃទី ៥ ខែ វិច្ឆិកា ឆ្នាំ ១៩៨៥ ព្រឹត្តិប័ត្រសំណុំរឿងព្រហ្មទណ្ឌលេខ ៣៤៤ (ដែលសាលាវិនិច្ឆ័យ “Court of Cassation” ប្រទេសបារាំងយល់ឃើញថា ជនណាម្នាក់ដែលមានឈ្មោះនៅក្នុងដីកាបញ្ជូនរឿងឱ្យស៊ើបសួរ ត្រូវបានចាត់ទុកថា ជាជនត្រូវចោទដោយស្វ័យប្រវត្តិ ដោយមិនគិតអំពីកាលបរិច្ឆេទនៃការជូនដំណឹងអំពីបទចោទនោះឡើយ)។ សូមមើលផងដែរ ចំពោះការអនុវត្តតុលាការនេះ៖ សំណុំរឿងព្រហ្មទណ្ឌ ចុះថ្ងៃទី ១១ ខែ មេសា ឆ្នាំ ១៩៧៣ ព្រឹត្តិប័ត្រសំណុំរឿងព្រហ្មទណ្ឌ ឆ្នាំ ១៩៧៣ លេខ ១៩០ ទំព័រ ៤៥៥ និង សំណុំរឿងព្រហ្មទណ្ឌ ចុះថ្ងៃទី ២៤ ខែ ឧសភា ឆ្នាំ ១៩៧១ ព្រឹត្តិប័ត្រសំណុំរឿងព្រហ្មទណ្ឌ ឆ្នាំ ១៩៧១ លេខ ១៧១ ទំព័រ ៤២៨។

⁴⁶ សូមមើល សេចក្តីសម្រេចដែលត្រូវបានជំទាស់ កថាខណ្ឌ ៣៦-៣៧ និង ៤០-៤៤។



ឃើញថា ការបកស្រាយរបស់សហចៅក្រមស៊ើបអង្កេតក្នុងសំណុំរឿង ០០២ ដែលថា ជនសង្ស័យមានឈ្មោះនៅក្នុងដីកាបញ្ជូនរឿងឱ្យស៊ើបសួរត្រូវបានចាត់ទុកថា “ជនត្រូវចោទ” ត្រូវយកជាបានការ។

17. ទីមួយ យើងកត់សម្គាល់ឃើញថា ឋានៈរបស់ “ជនសង្ស័យ” និង “ជនត្រូវចោទ” មិនត្រូវបានកំណត់និយមន័យឱ្យជាប់ទាក់ទងគ្នានោះទេ។ ហេតុដូច្នេះ មិនមានការបញ្ជាក់ថា ពាក្យទាំងពីរនេះត្រូវជាប់ទាក់ទងគ្នាទាំងស្រុងនោះទេ⁴⁷។ តាមពិតទៅ បុគ្គលម្នាក់អាចស្ថិតនៅក្នុងរង្វង់និយមន័យទាំងពីរក្នុងរយៈពេលជាក់លាក់មួយ ដែលជាលទ្ធផលមិនត្រឹមតែធ្វើឱ្យគាត់ទទួលបានសិទ្ធិដែលកាន់តែមានកម្រិតរបស់ “ជនសង្ស័យ” ប៉ុណ្ណោះទេ ប៉ុន្តែ ក៏ទទួលបានសិទ្ធិទាំងឡាយដែលត្រូវបានផ្តល់ឱ្យទៅ “ជនត្រូវចោទ” ផងដែរ។ ដោយសារ តា អាន អះអាងថា គាត់ត្រូវទទួលបានសិទ្ធិដែលបានភ្ជាប់ទៅនឹងឋានៈរបស់ “ជនត្រូវចោទ” យើងត្រូវសម្រេច ថា តើគាត់ស្ថិតនៅក្នុងវិសាលភាពនៃនិយមន័យជាក់លាក់អំពីឋានៈនេះដែរឬអត់ ដែលត្រូវតែផ្តល់អត្ថន័យឱ្យបានពេញលេញ។
- និយមន័យពាក្យថា “ជនត្រូវចោទ” ដែលបានកំណត់នៅក្នុងសទ្ទានុក្រមនៃវិធានផ្ទៃក្នុង មិនសំដៅទៅលើដំណើរការ “ចោទប្រកាន់” ណាមួយជាផ្លូវការ ដែលស្ថិតនៅក្រោមវិធាន ៥៥(៤) ឬវិធាន ៥៧ នោះទេ ប៉ុន្តែ និយមន័យនេះយោងយ៉ាងច្បាស់លាស់ទៅលើ “បុគ្គលណាម្នាក់ដែលជាកម្មវត្ថុទៅនឹងការចោទប្រកាន់ នៅក្នុងរឿងក្តីជាក់លាក់ណាមួយ ក្នុងចន្លោះពេលមានដីកាបញ្ជូនរឿងឱ្យស៊ើបសួរ និងដីកាបញ្ជូនរឿងទៅជំនុំជម្រះ ឬដីកាលើកលែងការចោទប្រកាន់”។ នៅក្នុងការសន្និដ្ឋានថា តើបុគ្គលម្នាក់មានលក្ខណៈសម្បត្តិជា “ជនត្រូវចោទ” ដែរឬអត់នោះ បញ្ហាចំពោះមុខគឺថា តើជននោះជា “កម្មវត្ថុទៅនឹងការចោទប្រកាន់” ដែរឬអត់ទៅវិញទេ។ ជាក់ស្តែង បុគ្គលម្នាក់ដែលត្រូវបានចោទប្រកាន់ជាផ្លូវការដោយសហចៅក្រមស៊ើបអង្កេត នៅក្នុងអំឡុងពេលចូលមកបង្ហាញខ្លួនជាលើកដំបូងគឺជា “កម្មវត្ថុទៅនឹងការចោទប្រកាន់ហើយ” ប៉ុន្តែ នេះមិនមែនជាបុរេលក្ខខណ្ឌនោះទេ។ អត្ថន័យនៃពាក្យថា “កម្មវត្ថុទៅនឹងការចោទប្រកាន់” មានលក្ខណៈទូលំ

⁴⁷ វិធានផ្ទៃក្នុងគ្រាន់តែបញ្ជាក់ថា ឋានៈរបស់ “ជនសង្ស័យ” ត្រូវបញ្ចប់ នៅពេលដែលជននោះត្រូវបាន “ចោទប្រកាន់” ហើយឋានៈរបស់ “ជនត្រូវចោទ” ចាប់ផ្តើម នៅពេលដែលជននោះក្លាយជា “កម្មវត្ថុនៃការចោទប្រកាន់”។ កាលៈទេសៈទាំងពីរនេះមិនត្រូវជាប់ទាក់ទងគ្នាជាចាំបាច់នោះទេ ជាពិសេស ប្រសិនបើជនណាម្នាក់មានឈ្មោះនៅក្នុងដីកាបញ្ជូនរឿងទៅជំនុំជម្រះ ដូចដែលបានបញ្ជាក់កាន់តែលម្អិតខាងក្រោម។



ទូលាយជាងនេះទៅទៀត។ និយមន័យនេះសំដៅទៅលើជនណាម្នាក់ដែលត្រូវបានចោទប្រកាន់ ពីបទព្រហ្មទណ្ឌ^{៤៨}។

18. នៅ អ.វ.ត.ក^{៤៩} ការទទួលខុសត្រូវចោទប្រកាន់ ឬផ្ដើមបណ្ដឹងអាជ្ញា ត្រូវបានប្រគល់សិទ្ធិ អំណាចទៅឱ្យសហព្រះរាជអាជ្ញា ដែលស្រដៀងគ្នាទៅនឹងច្បាប់កម្ពុជាដែរ^{៥០}។ បើនិយាយតាមផ្លូវ គតិយុត្តិ សហព្រះរាជអាជ្ញាផ្ដើមបណ្ដឹងអាជ្ញា ដោយការដាក់ដីកាសន្និដ្ឋានបញ្ជូនរឿងឱ្យស៊ើប សួរ “ប្រឆាំងនឹងបុគ្គលមួយ ឬច្រើនរូប ឬប្រឆាំងនឹងអញ្ញាតជន” ដែលនាំឱ្យឈានដល់ការបើក កិច្ចស៊ើបសួរជាស្វ័យប្រវត្តិចំពោះឧក្រិដ្ឋកម្មដែលសហព្រះរាជអាជ្ញាចោទប្រកាន់ថា ជនសង្ស័យ ដែលគេស្គាល់ឈ្មោះ ប្រសិនបើមាន អាចទទួលខុសត្រូវចំពោះបទល្មើសនោះ^{៥១}។ ចំពោះបុគ្គល

⁴⁸ សូមមើល Bryan A. Garner (ed.) វចនានុក្រម Black's Law Dictionary បោះពុម្ពលើកទី ៨ ឆ្នាំ ២០០៤ និងនិយមន័យនៃ “ការចោទប្រកាន់” គឺ (“ផ្ដើម និងបន្តធ្វើការចោទប្រកាន់មកលើបុគ្គលណាម្នាក់”)។

⁴⁹ សូមមើល កិច្ចព្រមព្រៀង មាត្រា ៦(១) ដែលចែងថា៖ (“មានព្រះរាជអាជ្ញាខ្មែរមួយរូប និងព្រះរាជអាជ្ញាអន្តរជាតិមួយរូប ដែលមានសមត្ថកិច្ចបង្ហាញខ្លួននៅក្នុងអង្គជំនុំជម្រះក្តីទាំងពីរថ្នាក់ ដោយបម្រើការជាសហព្រះរាជអាជ្ញា។ សហព្រះរាជអាជ្ញា ទទួលខុសត្រូវលើ ការងារចោទប្រកាន់”)។ មាត្រា ១៦ នៃច្បាប់បង្កើត អ.វ.ត.ក ចែងថា៖ “រាល់ការសន្និដ្ឋានចោទប្រកាន់ ជូនទៅអង្គជំនុំជម្រះវិសាមញ្ញ គឺជាការទទួលខុសត្រូវរបស់សហព្រះរាជអាជ្ញាពីរនាក់” និងមាត្រា ២០ ថ្មី ចែងថា៖ (“សហ ព្រះរាជអាជ្ញាត្រូវធ្វើការចោទប្រកាន់ ដោយអនុវត្តតាមនីតិវិធីដែលនៅជាធរមាន”)។

⁵⁰ សូមមើល ក្រមនីតិវិធីព្រហ្មទណ្ឌ មាត្រា ២ ដែលចែងថា៖ (“បណ្ដឹងអាជ្ញាមានគោលបំណងពិនិត្យអាទិភាពនៃបទល្មើស បង្ហាញឱ្យឃើញនូវពិរុទ្ធភាពរបស់ជនល្មើស និងផ្ដន្ទាទោសជននេះតាមច្បាប់កំណត់”) ហើយ មាត្រា ៤ ចែងថា៖ (“បណ្ដឹង អាជ្ញាត្រូវអនុវត្តក្នុងនាមនៃផលប្រយោជន៍ទូទៅដោយអយ្យការ។ អយ្យការធ្វើការចោទប្រកាន់ពីបទព្រហ្មទណ្ឌ និងសុំឱ្យអនុវត្ត ច្បាប់នៅចំពោះមុខយុត្តាធិការស៊ើបសួរ និងយុត្តាធិការជំនុំជម្រះ”)។

⁵¹ សូមមើល វិធាន ៥៣(១) នៃវិធានផ្ទៃក្នុងដែលចែងថា៖ (“ប្រសិនបើសហព្រះរាជអាជ្ញាមានហេតុផលជឿថា ឧក្រិដ្ឋកម្មដែល ស្ថិតនៅក្នុងយុត្តាធិការរបស់អង្គជំនុំជម្រះវិសាមញ្ញក្នុងតុលាការកម្ពុជាបានកើតមានពិត សហព្រះរាជអាជ្ញាត្រូវបើកការស៊ើបសួរ ដោយបញ្ជូនដីកាសន្និដ្ឋានបញ្ជូនរឿងឱ្យស៊ើបសួរទៅសហចៅក្រមស៊ើបអង្កេតប្រឆាំងនឹងបុគ្គលមួយ ឬច្រើនរូប ឬប្រឆាំងនឹង អញ្ញាតជន”) ហើយវិធាន ៥៥(១) ចែងថា៖ (“ការស៊ើបសួរត្រូវតែធ្វើដោយខានពុំបានចំពោះឧក្រិដ្ឋកម្ម ដែលស្ថិតនៅក្នុងយុត្តា ធិការរបស់អង្គជំនុំជម្រះវិសាមញ្ញ។ សូមមើល ផងដែរ នៅក្នុងច្បាប់កម្ពុជា មាត្រា ៤៣ នៃក្រមនីតិវិធីព្រហ្មទណ្ឌចែងថា៖ (“ ការចោទប្រកាន់ខាងបទព្រហ្មទណ្ឌអាចធ្វើតាម៖ - ការបើកធ្វើការស៊ើបសួរ - ការបញ្ជូនទៅជំនុំជម្រះផ្ទាល់ ឬតាមនីតិវិធីបង្គាប់ ឱ្យចូលបង្ហាញខ្លួនភ្លាម”)។ មាត្រា ៤៤ ចែងថា៖ (“ក្នុងករណីបទឧក្រិដ្ឋ ព្រះរាជអាជ្ញាត្រូវតែបើកការស៊ើបសួរ។ ការស៊ើបសួរ ត្រូវបានបើកឡើង តាមរយៈដីកាបញ្ជូនរឿងឱ្យស៊ើបសួរ ដែលត្រូវប្តឹងទៅចៅក្រមស៊ើបសួរ។ ការស៊ើបសួរអាចបើកប្រឆាំងលើ បុគ្គលម្នាក់ ឬច្រើននាក់ ដោយមានចង្អុលប្រាប់ឈ្មោះ ឬប្រឆាំងទៅលើអញ្ញាតជន”)។ មាត្រា ១២៤ (ដែលចែងបន្ថែមទៅលើ ខ្លឹមសារនៃមាត្រា ៤៤ ចែងថា៖ “ចៅក្រមស៊ើបសួរមិនអាចបំពេញកិច្ចស៊ើបសួរណាមួយបាន ដោយគ្មានដីកាសន្និដ្ឋានបញ្ជូនរឿង



ទាំងឡាយដែលមានឈ្មោះនៅក្នុងដីកាសន្និដ្ឋានបញ្ជូនរឿងឱ្យស៊ើបសួរ នេះជាកាលៈទេសៈដែល ពួកគេត្រូវប្រឈមមុខនឹងការចោទប្រកាន់ ដូចដែលបានឆ្លុះបញ្ចាំងនៅក្នុងនិយមន័យនៃពាក្យថាជន ត្រូវចោទ (“នៅក្នុងអំឡុងពេលចន្លោះពីមានដីកាសន្និដ្ឋានបញ្ជូនរឿងឱ្យស៊ើបសួរ(...)”)។ តាមពិត ទៅ វិធាន ៥៥(៤) នៃវិធានផ្ទៃក្នុងចែងយ៉ាងច្បាស់ថា បុគ្គលដែលមានឈ្មោះនៅក្នុងដីកាសន្និដ្ឋាន បញ្ជូនរឿងឱ្យស៊ើបសួរ អាចត្រូវបានចោទប្រកាន់ជាផ្លូវការដោយសហចៅក្រមស៊ើបអង្កេត ដោយ មិនចាំបាច់ពិចារណាថាមាន “តម្រូវច្បាស់លាស់ និងស៊ីចង្វាក់គ្នា” ថាបុគ្គលនោះអាចជាអ្នក ទទួលខុសត្រូវក្នុងការប្រព្រឹត្តបទឧក្រិដ្ឋ ដែលមានចែងក្នុងដីកាសន្និដ្ឋានបញ្ជូនរឿងឱ្យស៊ើបសួរ ដែរឬអត់នោះទេ ហើយការអនុវត្តបែបនេះមិនធ្វើឡើងចំពោះបុគ្គលទាំងឡាយដែលមិនមានឈ្មោះ នៅក្នុងដីកាសន្និដ្ឋានបញ្ជូនរឿងឱ្យស៊ើបសួរនោះទេ⁵²។ វិធាន ២១(១)(ឃ) នៃវិធានផ្ទៃក្នុងចែង បន្ថែមទៀតថា ជនទាំងនោះ “មានសិទ្ធិទទួលដំណឹងអំពីបទល្មើសដែលចោទប្រកាន់ចំពោះខ្លួន និង មានមេធាវីការពារ (...) និងអំពីសិទ្ធិនៅស្ងៀមមិនឆ្លើយតប”⁵³។ ដោយសារពួកគេជា “កម្មវត្ថុ ទៅនឹងការចោទប្រកាន់” បុគ្គលទាំងឡាយដែលមានឈ្មោះនៅក្នុងដីកាសន្និដ្ឋានបញ្ជូនរឿងឱ្យស៊ើប សួរ គឺស្ថិតនៅក្នុងរង្វង់វិសាលភាពនៃនិយមន័យ “ជនត្រូវចោទ” ដោយស្វ័យប្រវត្តិ ដូចបានកំណត់ និយមន័យនៅក្នុងសទ្ទានុក្រមនៃវិធានផ្ទៃក្នុង បើសិនជាមិន និងរហូតទាល់តែសហចៅក្រមស៊ើប អង្កេតសម្រេចថា ពួកគេលែងជាជនត្រូវចោទតទៅទៀតហើយ។ ផ្ទុយទៅនឹងការយល់ឃើញ របស់សហចៅក្រមស៊ើបអង្កេតអន្តរជាតិ វិធាន ៥៥(៤) នៃវិធានផ្ទៃក្នុងមិនតម្រូវឱ្យសហចៅក្រម ស៊ើបអង្កេតទាំងពីររូបធ្វើការសម្រេចថាមានភស្តុតាងគ្រប់គ្រាន់សម្រាប់បុគ្គលណាម្នាក់ *ដែល មានឈ្មោះរួចមកហើយ* នៅក្នុងដីកាសន្និដ្ឋានបញ្ជូនរឿងឱ្យស៊ើបសួរ ដែលត្រូវចាត់ទុកថាជា “ជនត្រូវចោទ” នោះទេ ដោយហេតុថា លក្ខខណ្ឌតម្រូវនេះពាក់ព័ន្ធតែចំពោះអ្នក *ដែលមិនមាន ឈ្មោះ* ដូចដែលបានរក្សាទុកខាងលើ⁵⁴។ វិធាន ៥៧(១) នៃវិធានផ្ទៃក្នុង ក៏មិនបានតម្រូវថា ការចូល

ឱ្យស៊ើបសួររបស់ព្រះរាជអាជ្ញាបានទេ”)។

⁵² វិធាន ៥៥(៤) នៃវិធានផ្ទៃក្នុង៖ សហចៅក្រមស៊ើបអង្កេត មិនអាចបើកការចោទប្រកាន់ប្រឆាំងនឹងបុគ្គលណាម្នាក់ដែលមិន មានឈ្មោះនៅក្នុងដីកាសន្និដ្ឋានបញ្ជូនរឿងឱ្យស៊ើបសួរ ឬដីកាសន្និដ្ឋានបញ្ជូនរឿងឱ្យស៊ើបសួរបន្ថែម ដោយមិនបានសួរយោបល់ពី សហព្រះរាជអាជ្ញាជាមុនបានទេ។

⁵³ វិធាន ២១(១)(ឃ) នៃវិធានផ្ទៃក្នុងផ្តល់សិទ្ធិទាំងនេះដល់ “ជនណាដែលត្រូវបានសង្ស័យ ឬ ត្រូវបានចោទប្រកាន់” ដែល ចាំបាច់រួមមាន ជនទាំងឡាយណាដែលមានឈ្មោះនៅក្នុងដីកាសន្និដ្ឋានបញ្ជូនរឿងឱ្យស៊ើបសួរ។

⁵⁴ លក្ខខណ្ឌដូចគ្នានេះមានចែងយ៉ាងពិតប្រាកដនៅក្នុងច្បាប់កម្ពុជា។ សូមមើល មាត្រា ១២៦(១) នៃក្រមនីតិវិធីព្រហ្មទណ្ឌ។



មកបង្ហាញខ្លួនជាលើកដំបូង គឺជាបុរេលក្ខខណ្ឌដើម្បីចាត់ទុកថាជា “ជនត្រូវចោទ” នោះទេ។ ផ្ទុយទៅវិញ វិធាននេះគ្រាន់តែចែងថា “នៅពេលជនត្រូវចោទចូលបង្ហាញខ្លួន នៅចំពោះមុខសហចៅក្រមស៊ើបអង្កេតជាលើកដំបូង សហចៅក្រមស៊ើបអង្កេតត្រូវកត់ត្រាទុកនូវអត្តសញ្ញាណរបស់ជនត្រូវចោទនោះ [មិនមែន “ជនសង្ស័យ” ទេ] និងប្រាប់ជននោះអំពីបទចោទប្រកាន់ (...)” វិធាននេះបញ្ជាក់ថា បុគ្គលណាម្នាក់មានឈ្មោះនៅក្នុងដីកាបញ្ជូនរឿងឱ្យស៊ើបសួរ ត្រូវបានចាត់ទុកបែបនេះរួចទៅហើយ⁵⁵។

19. ទីពីរ យើងយល់ឃើញថា ការពិនិត្យឱ្យបានច្បាស់លាស់ទៅលើសិទ្ធិដែលត្រូវបានភ្ជាប់ទៅនឹងឋានៈរបស់ “ជនត្រូវចោទ” តម្រូវឱ្យមានការផ្តល់អាទិភាពទៅលើឃ្លាថា “កម្មវត្ថុទៅនឹងការចោទប្រកាន់” ខ្ពស់ជាងដំណើរការចោទប្រកាន់ជាផ្លូវការ ដើម្បីធានាដល់ការគោរពគោលការណ៍ជាមូលដ្ឋានដែលគ្របដណ្តប់ទៅលើកិច្ចដំណើរការនីតិវិធីនៅចំពោះមុខ អ.វ.ត.ក ដូចមានចែងក្នុងវិធាន ២១ នៃវិធានផ្ទៃក្នុង។ ជាពិសេស គោលការណ៍ជាមូលដ្ឋានទាំងនេះធានាដល់ផលប្រយោជន៍របស់ជនសង្ស័យ និងជនត្រូវចោទ⁵⁶ ដើម្បីធានាអំពីសច្ចភាពផ្លូវច្បាប់ និងកិច្ចដំណើរការនីតិវិធីប្រកបដោយតម្លាភាព⁵⁷ និងដើម្បីធានាថា កិច្ចដំណើរការនីតិវិធីនៅ អ.វ.ត.ក មានយុត្តិធម៌ និងគោរពគោលការណ៍ចំពោះមុខ ហើយរក្សាឱ្យបាននូវតុល្យភាពរវាងសិទ្ធិរបស់ភាគីទាំងឡាយ⁵⁸ និងដើម្បីធានាថា ជនណាដែលត្រូវបានសង្ស័យ ឬត្រូវបានចោទប្រកាន់ មានសិទ្ធិទទួលដំណឹងអំពីបទល្មើសដែលចោទប្រកាន់ចំពោះខ្លួន និងសិទ្ធិមានមេធាវីការពារតាមជម្រើសរបស់ខ្លួន⁵⁹។
20. របបគតិយុត្តិដែលអនុវត្តនៅ អ.វ.ត.ក ចែងថា បន្ទាប់ពីសហព្រះរាជអាជ្ញាបញ្ជូនដីកាបញ្ជូនរឿងឱ្យស៊ើបសួររួមមក សហចៅក្រមស៊ើបអង្កេតត្រូវបំពេញកិច្ចស៊ើបសួរដើម្បីស្វែងរកភស្តុតាងដាក់បន្ទុក និងភស្តុតាងដោះបន្ទុក⁶⁰ ដែលនៅទីបំផុត អាចនាំឱ្យសហចៅក្រមស៊ើបអង្កេតលើកលែង

⁵⁵ លក្ខខណ្ឌដូចគ្នានេះមានចែងយ៉ាងពិតប្រាកដនៅក្នុងច្បាប់កម្ពុជា។ សូមមើល មាត្រា ១៤៣ នៃក្រមនីតិវិធីព្រហ្មទណ្ឌ។

⁵⁶ វិធាន ២១(១) នៃវិធានផ្ទៃក្នុង។

⁵⁷ វិធាន ២១(១) នៃវិធានផ្ទៃក្នុង។

⁵⁸ វិធាន ២១(១)(ក) នៃវិធានផ្ទៃក្នុង។

⁵⁹ វិធាន ២១(១)(ឃ) នៃវិធានផ្ទៃក្នុង។

⁶⁰ វិធាន ៥៥(១) និង (៥) នៃវិធានផ្ទៃក្នុង។



ការចោទប្រកាន់ ឬចេញដីកាដោះស្រាយបញ្ជូនជនជាប់ចោទទៅជំនុំជម្រះ^{៦១}។ នៅពេលដែល ដីកាដោះស្រាយត្រូវបានចេញរួចរាល់ហើយ ត្រូវបញ្ជូនសំណុំរឿងដែលមានភស្តុតាងទាំងអស់ ដែលប្រមូលបាននៅក្នុងអំឡុងពេលស៊ើបសួរ ទៅអង្គជំនុំជម្រះសាលាដំបូង ដើម្បីបង្កើតបានជា មូលដ្ឋានសម្រាប់ការជំនុំជម្រះ^{៦២} ដោយសារថា ភាគីទាំងអស់មិនត្រូវបានអនុញ្ញាតឱ្យស៊ើបអង្កេត ដោយខ្លួនឯងបានទេ។ កិច្ចស៊ើបសួរត្រូវដឹកនាំដោយសហចៅក្រមស៊ើបអង្កេត ប៉ុន្តែ តាមរយៈនេះ ភាគីទាំងអស់ត្រូវបានអនុញ្ញាតឱ្យចូលរួមយ៉ាងសកម្ម ដោយ៖ ១) ស្នើសុំឱ្យសហចៅក្រមស៊ើប អង្កេត “ចេញដីកា ឬបំពេញកិច្ចស៊ើបសួរណាមួយដែលខ្លួនយល់ឃើញថា មានប្រយោជន៍ដល់ការ ស៊ើបសួរ”^{៦៣} ២) ស្នើសុំឱ្យសហចៅក្រមស៊ើបអង្កេត “សួរចម្លើយ[ខ្លួន] ស្តាប់ចម្លើយសាក្សី ចុះ ទៅដល់កន្លែងកើតហេតុ បង្គាប់ឱ្យធ្វើកោសល្យវិច័យ ឬប្រមូលយកភស្តុតាងដទៃទៀត ក្នុងនាមឱ្យ [ពួកគេ]”^{៦៤} ៣) ប្តឹងឧទ្ធរណ៍ជំទាស់នឹងសេចក្តីសម្រេចមួយចំនួនរបស់សហចៅក្រមស៊ើបអង្កេត ដែលជាកម្មវត្ថុនៃការពិនិត្យពិច័យតាមផ្លូវឧទ្ធរណ៍ ឬជំទាស់ទៅនឹងបណ្តឹងឧទ្ធរណ៍ដែលប្តឹងដោយ ភាគីដទៃទៀត^{៦៥} ៤) ស្នើសុំឱ្យធ្វើមោឃភាពទៅលើកិច្ចស៊ើបសួរ ដែលត្រូវរងការប៉ះពាល់ដោយ សារកំហុសនីតិវិធី^{៦៦}។ ដើម្បីឱ្យមានប្រសិទ្ធភាពពេញលេញ សិទ្ធិទាំងនេះត្រូវបានផ្តល់ឱ្យភាគី ទាំងអស់នៅក្នុងឱកាសដំបូងបំផុត ដោយមិនត្រូវធ្វើឱ្យប៉ះពាល់ផលប្រយោជន៍ស្របច្បាប់ណាមួយ ឡើយ។ តាមពិតទៅ វិធានផ្ទៃក្នុងចែងថា សិទ្ធិទាំងនេះត្រូវបានផ្តល់ជូនសហព្រះរាជអាជ្ញាតាំងពី ពេលចាប់ផ្តើមកិច្ចស៊ើបសួរ និងជូនអ្នកដាក់ពាក្យសុំតាំងខ្លួនជាដើមបណ្តឹងរដ្ឋប្បវេណី ចាប់ពីពេល ដែលពួកគេដាក់ពាក្យសុំឱ្យទទួលស្គាល់ខ្លួនជាដើមបណ្តឹងរដ្ឋប្បវេណីមកម្ល៉េះ^{៦៧}។ វិធានផ្ទៃក្នុង ចែងបន្ថែមទៀតថា គេអាចត្រូវអនុវត្តសិទ្ធិ “ពេលណាមួយក្នុងអំឡុងកិច្ចស៊ើបសួរ”^{៦៨} តាមការអាន វិធានផ្ទៃក្នុង មានលក្ខខណ្ឌតម្រូវថា ប្រហាក់ប្រហែលគ្នាទៅឱ្យភាគីដទៃទៀត បុគ្គលដែលអាច

^{៦១} វិធាន ៦៧ នៃវិធានផ្ទៃក្នុង។

^{៦២} វិធាន ៦៩ នៃវិធានផ្ទៃក្នុង។

^{៦៣} វិធាន ៥៥(១០) នៃវិធានផ្ទៃក្នុង។

^{៦៤} វិធាន ៥៨(៦) និង ៥៩(៥) នៃវិធានផ្ទៃក្នុង។

^{៦៥} វិធាន ៧៤ នៃវិធានផ្ទៃក្នុង។

^{៦៦} វិធាន ៧៦ បកស្រាយផ្តួចផ្តើមនឹងនិយមន័យនៃពាក្យថា “ភាគីទាំងឡាយ” មានចែងក្នុងសទ្ទានុក្រម។

^{៦៧} សូមមើល វិធាន ២៣ស្ទួន(២) នៃវិធានផ្ទៃក្នុង។

^{៦៨} សូមមើល វិធាន ៥៥(១០) ៥៨(៦) និង៥៩(៥) នៃវិធានផ្ទៃក្នុង។



ប្រឈមមុខនឹងការចោទប្រកាន់ ដោយសារពួកគេជាកម្មវត្ថុនៃការចោទប្រកាន់នោះ ពួកគេត្រូវបានផ្តល់ឱកាសឱ្យចូលរួមក្នុងកិច្ចស៊ើបសួរឱ្យបានឆាប់តាមដែលអាចធ្វើទៅបាន។

21. បុគ្គលដែលមានឈ្មោះនៅក្នុងដីកាបញ្ជូនរឿងឱ្យស៊ើបសួរ ប្រឈមមុខទៅនឹងការចោទប្រកាន់នៅទីបំផុត។ ពួកគេជាកម្មវត្ថុនៃការចោទប្រកាន់ជាក់លាក់ដោយសហព្រះរាជអាជ្ញាដែលថា ពួកគេអាចទទួលខុសត្រូវចំពោះឧក្រិដ្ឋកម្មដែលស្ថិតនៅក្រោមកិច្ចស៊ើបសួរ។ ការចោទប្រកាន់បន្ថែមទៀតអំពីការទទួលខុសត្រូវផ្នែកព្រហ្មទណ្ឌ ក៏អាចត្រូវបានធ្វើឡើងតាមរយៈពាក្យបណ្តឹងរបស់ជនរងគ្រោះ ឬពាក្យសុំតាំងខ្លួនជាដើមបណ្តឹងរដ្ឋប្បវេណី។ គោលការណ៍ស្តីពីសមភាពនៃគូក្តី ដែលមានចែងនៅក្នុងមាត្រា ១៤(៣) នៃកតិកាសញ្ញាស្តីពីសិទ្ធិពលរដ្ឋ និងសិទ្ធិនយោបាយ ហើយត្រូវបានយកមកចែងឡើងវិញនៅក្នុងវិធាន ២១(១)(ក) នៃវិធានផ្ទៃក្នុង តម្រូវថា ពួកគេត្រូវទទួលបានឱកាសសមហេតុផលដើម្បីការពាររឿងក្តីរបស់ខ្លួន នៅក្រោមលក្ខខណ្ឌដែលមិនធ្វើឱ្យពួកគេមានការលំបាកខ្លាំង បើធៀបទៅនឹង ភាគីដទៃទៀត⁶⁹។ ត្រង់ចំណុចនេះ គណៈកម្មាធិការសិទ្ធិមនុស្សបានលើកឡើងថា សិទ្ធិខាងនីតិវិធីដូចគ្នានេះត្រូវផ្តល់ទៅឱ្យភាគីទាំងអស់ លើកលែងតែមានការបែងចែកភាពខុសគ្នាដោយផ្អែកទៅលើច្បាប់ និងអាចត្រូវបានធ្វើយុត្តិកម្មដោយផ្អែកទៅលើសំអាងហេតុជាសក្យានុម័ត និងសមហេតុផល ដែលមិនត្រូវធ្វើឱ្យមានការលំបាកជាក់ស្តែង ឬមានភាពមិនយុត្តិធម៌ចំពោះចុងចោទនោះឡើយ⁷⁰។ តុលាការសិទ្ធិមនុស្សអឺរ៉ុប ក៏បានសង្កត់ធ្ងន់ទៅលើតម្រូវ

⁶⁹ សូមមើល តុលាការសិទ្ធិមនុស្សអឺរ៉ុប, រឿងក្តីរវាង Abdulgadirov គទល់នឹង Azerbaijan, សំណុំរឿងលេខ ២៤៥១០/០៦ សាលក្រម ចុះថ្ងៃទី ២០ ខែ មិថុនា ឆ្នាំ ២០១៣ និង គណៈកម្មាធិការសិទ្ធិមនុស្ស, អត្ថបទអត្ថាធិប្បាយរួម លេខ ៣២ [៩០] ១៣, CCPR/C/GC/32 ចុះថ្ងៃទី ២៣ ខែ សីហា ឆ្នាំ ២០០៧ (“អត្ថបទអត្ថាធិប្បាយរួម លេខ ៣២”), កថាខណ្ឌ ១៣។

⁷⁰ គណៈកម្មាធិការសិទ្ធិមនុស្ស, អត្ថបទអត្ថាធិប្បាយរួម លេខ ៣២, កថាខណ្ឌ ១៣ និង រឿងក្តីរវាង Dudko គទល់នឹង ប្រទេសអូស្ត្រាលី សំណុំរឿងលេខ ១៣៤៧/២០០៥ ចុះថ្ងៃទី ២៣ ខែ កក្កដា ឆ្នាំ ២០០៧ កថាខណ្ឌ ៧.៤ (“រដ្ឋជាភាគីត្រូវបង្ហាញថា វិសមភាពរវាងផ្នែកនីតិវិធីណាមួយ ត្រូវផ្អែកទៅលើសំអាងហេតុសមហេតុផល និងជាសក្យានុម័ត ដោយមិនធ្វើឱ្យមានការខូចប្រយោជន៍ជាក់ស្តែង ឬភាពអយុត្តិធម៌ដទៃទៀតចំពោះអ្នកនិពន្ធឡើយ”)។ ដូចគ្នានេះដែរ តុលាការសិទ្ធិមនុស្សអឺរ៉ុបបានយល់ឃើញទាក់ទងទៅនឹងបញ្ហានេះថា វិសមភាពចម្បងដែលមិនប៉ះពាល់ដល់ភាពត្រឹមត្រូវនៃកិច្ចដំណើរការនីតិវិធីទាំងមូលមិនរំលោភទៅលើមាត្រា ៦ នៃកតិកាសញ្ញានេះទេ។ សូមមើល ផងដែរ តុលាការសិទ្ធិមនុស្សអឺរ៉ុប រឿងក្តីរវាង Verdu Verdu គទល់នឹង ប្រទេសអេស្ប៉ាញ សំណុំរឿងលេខ ៤៣៤៣២/០២ សាលក្រម ចុះថ្ងៃទី ១៥ ខែ កុម្ភៈ ឆ្នាំ ២០០៧ កថាខណ្ឌ ២៣-២៩ (ដែលតុលាការយល់ឃើញថា ដោយការខកខានមិនបានប្រាស្រ័យទាក់ទងជាមួយនឹងចុងចោទ នោះសំណើរបស់ដើមបណ្តឹងរដ្ឋប្បវេណីសុំចូលរួមជាមួយនឹងបណ្តឹងខ្លួនរបស់រដ្ឋអាជ្ញា មិនមានឥទ្ធិពលទៅលើលទ្ធផលនៃកិច្ចដំណើរការនីតិវិធីនោះទេ ហើយហេតុដូច្នេះ មិនប៉ះពាល់ដល់សិទ្ធិរបស់គាត់នោះទេ)។ សូមមើល ផងដែរ អត្ថបទរបស់ Dovydas Vitkauskas និង



ការក្នុងការគិតគូរទៅដល់រូបភាព ក៏ដូចជាការយកចិត្តទុកដាក់ច្រើនចំពោះដំណើរការត្រឹមត្រូវនៃការស្វែងរកយុត្តិធម៌⁷¹។ នៅក្នុងបរិបទរបស់ អ.វ.ត.ក ភាពខុសគ្នានៃពេលវេលាសម្រាប់ចូលរួមនៅក្នុងកិច្ចស៊ើបសួរ និងសិទ្ធិចូលមើលសំណុំរឿង រវាងសហព្រះរាជអាជ្ញា ដើមបណ្តឹងរដ្ឋប្បវេណី និងអ្នកដាក់ពាក្យសុំតាំងខ្លួនជាដើមបណ្តឹងរដ្ឋប្បវេណី និងជនសង្ស័យ អាចមានយុត្តិកម្មតាមផ្លូវច្បាប់ដោយផ្អែកលើឋានៈខុសគ្នារបស់ពួកគេ និងអាចបម្រើផលប្រយោជន៍ស្របច្បាប់ ជាពិសេស ដើម្បីការពារសច្ចភាពនៃកិច្ចស៊ើបសួរ។ ប៉ុន្តែ ស្ថានភាពនេះអាចបណ្តាលឱ្យមានអតុល្យភាពពិតប្រាកដ ឬតាមការយល់ឃើញ រវាងលទ្ធភាពរបស់ភាគីក្នុងការបង្ហាញរឿងក្តីរបស់ខ្លួនដែលអាចមានលំបាកក្នុងការជួសជុល ឬទាត់សងតាមរយៈការការពារតាមផ្លូវនីតិវិធី។ នៅពេលដែលបុគ្គលទាំងឡាយត្រូវបានកំណត់គោលដៅជាក់លាក់ដោយសហព្រះរាជអាជ្ញា ហើយដើមបណ្តឹងរដ្ឋប្បវេណី ឬអ្នកដាក់ពាក្យសុំតាំងខ្លួនជាដើមបណ្តឹងរដ្ឋប្បវេណី ត្រូវបានផ្តល់លទ្ធភាព ឱ្យមានឥទ្ធិពលមកលើលទ្ធផលនៃកិច្ចស៊ើបសួរ តាមរយៈ ក្នុងចំណោមនោះ សំណើសុំឱ្យបំពេញកិច្ចស៊ើបសួរ និងដើម្បីធ្វើការទាមទារសំណងផ្លូវចិត្ត និងសមូហភាពរបស់ខ្លួន⁷² នោះ បុគ្គលទាំងនេះគួរត្រូវបានផ្តល់ឱកាសឱ្យបានដឹងពីបទចោទប្រកាន់ប្រឆាំងនឹងពួកគេ តទល់នឹងបទចោទទាំងនេះ និងមានឥទ្ធិពលទៅលើកិច្ចស៊ើបសួរក្នុងរបៀបដូចគ្នានឹងភាគីដទៃទៀតដែរ។ ហេតុដូច្នេះ ដោយសារតែពួកគេជា “កម្មវត្ថុនៃការចោទប្រកាន់” នោះបុគ្គលដែលមានឈ្មោះនៅក្នុងដីកាបញ្ជូនរឿងឱ្យស៊ើបសួរ ត្រូវតែទទួលបានសិទ្ធិដែលភ្ជាប់ទៅនឹងឋានៈរបស់ជនត្រូវចោទ ដោយមិនគិតថា ពួកគេមិនទាន់ត្រូវបានចោទប្រកាន់ជាផ្លូវការពីសំណាក់សហចៅក្រមស៊ើបអង្កេត និងមិនទាន់ត្រូវបានកោះហៅឱ្យចូលមកបង្ហាញខ្លួនជាលើកដំបូងនោះទេ។

22. ការបកស្រាយនេះ ផ្តុះបញ្ចាំងពីវិធានដែលត្រូវបានអនុវត្តនៅក្នុងប្រព័ន្ធយុត្តាធិការច្បាប់ស៊ីវិលឡ (civil law) ក្នុងស្រុកមួយចំនួន។ ក្នុងប្រព័ន្ធនេះ បុគ្គលដែលទំនងជាអាចត្រូវបានចោទប្រកាន់

Grigoriy Dikov “ការការពារសិទ្ធិទទួលបានការជំនុំជម្រះដោយយុត្តិធម៌ ដែលស្ថិតនៅក្រោមអនុសញ្ញាទីបីស្តីពីសិទ្ធិមនុស្ស” ក្រុមប្រឹក្សាទីបីអឺរ៉ុប, ទីក្រុង Strasbourg, ឆ្នាំ ២០១២ ទំព័រ ៤៨ (ដែលបញ្ជាក់ថា ទោះជាមិនមាននិយមន័យទូលំទូលាយថាតើអ្វីដែលជាលក្ខខណ្ឌអប្បបរមានៃ “សមភាពរវាងគូក្តី” ត្រូវមានការធានាផ្នែកនីតិវិធីឱ្យបានគ្រប់គ្រាន់ ដែលសមស្របទៅនឹងលក្ខណៈនៃរឿងក្តី និងឆ្លើយតបទៅនឹងអ្វីដែលមាននៅចំពោះមុខរវាងភាគីទាំងឡាយ)។

⁷¹ តុលាការសិទ្ធិមនុស្សអឺរ៉ុប រឿងក្តីរវាង Bulut តទល់នឹង ប្រទេសអូស្ត្រីស សំណុំរឿងលេខ ១៧៣៥៨/៩០ សាលក្រម ចុះថ្ងៃទី ២២ ខែ កុម្ភៈ ឆ្នាំ ១៩៩៦ កថាខណ្ឌ ៤៧។

⁷² សូមមើល វិធាន ២៣ នៃវិធានផ្ទៃក្នុង។



បញ្ជូនទៅជំនុំជម្រះ ដោយហេតុថាពួកគេមានឈ្មោះនៅក្នុងដីកាសន្និដ្ឋានបញ្ជូនរឿងឱ្យស៊ើបសួរ ឬបើមិនដូច្នោះទេ ត្រូវបានសង្ស័យថាទទួលខុសត្រូវលើឧក្រិដ្ឋកម្មដែលត្រូវបានចោទប្រកាន់ដោយ ស្ថាប័នអយ្យការ ឬដើមបណ្តឹងរដ្ឋប្បវេណី មានសិទ្ធិចូលរួមនៅក្នុងកិច្ចស៊ើបសួររបស់តុលាការ ហើយមេធាវីរបស់ពួកគេមានសិទ្ធិពិនិត្យសំណុំរឿង ប៉ុន្តែអាចមានលក្ខខណ្ឌកំហិត ឬការកំណត់ ដែលអាចមាន ដែលនឹងត្រូវយកមកពិភាក្សាខាងក្រោម។ ឧទាហរណ៍ តាមក្រមនីតិវិធីព្រហ្មទណ្ឌ បារាំងជាធរមានបច្ចុប្បន្ន⁷³ ជនសង្ស័យណាម្នាក់ដែលមានឈ្មោះនៅក្នុងដីកាសន្និដ្ឋានបញ្ជូនរឿង ឱ្យស៊ើបសួរ ទោះបីជាលែងត្រូវបានចាត់ទុកដោយស្វ័យប្រវត្តិទៀតថាជា “ជនត្រូវចោទ” ហើយ ក៏ដោយ ក៏ជនសង្ស័យរូបនេះគឺជា “សាក្សីជំនួយ”⁷⁴។ សាក្សីជំនួយ បើទោះជាមិនមែនជាភាគី នៃកិច្ចដំណើរការនីតិវិធីរហូតទាល់តែត្រូវបាន “ចោទប្រកាន់” ដោយចៅក្រមស៊ើបសួរក៏ដោយ⁷⁵ ក៏ សាក្សីនេះមានសិទ្ធិចូលរួមនៅក្នុងកិច្ចស៊ើបសួររបស់តុលាការ⁷⁶ និងមានសិទ្ធិមានមេធាវីតំណាង

⁷³ គេកត់សម្គាល់ឃើញថា ក្រមនីតិវិធីព្រហ្មទណ្ឌបារាំងបានឆ្លងកាត់ការកែទម្រង់ស៊ីជម្រៅមួយនៅក្នុងឆ្នាំ ២០០០ ដើម្បីទប់ស្កាត់ ផលវិបាកសង្គមដ៏គ្រោះថ្នាក់សម្រាប់បុគ្គលដោយសារតែការចោទប្រកាន់ (ការចោទប្រកាន់បញ្ជូនរឿងទៅជំនុំជម្រះ) និងភាព ចាំបាច់ក្នុងការពង្រឹងសច្ចុប្បន្នភាពនិរទេស។ ការធ្វើកំណែទម្រង់នេះមានគោលបំណងពន្យារពេលដែលបុគ្គលម្នាក់ត្រូវបានចោទ ប្រកាន់ ឬ ដើម្បីជៀសវាងការចោទប្រកាន់ ដោយរក្សាលទ្ធភាពសម្រាប់ចៅក្រមស៊ើបអង្កេតក្នុងការសួរចម្លើយជនសង្ស័យ និង ក្នុងគោលបំណងផ្តល់សិទ្ធិចាំបាច់ដល់ជនសង្ស័យ។ សូមមើល Christian Guéry, « Instruction préparatoire », *Répertoire de droit pénal et de procédure pénale Dalloz* ចុះខែ មករា ឆ្នាំ ២០០៨ (ធ្វើបច្ចុប្បន្នភាពចុងក្រោយនាខែ មីនា ឆ្នាំ ២០១៣) កថាខណ្ឌ ៣១២ និង ៣៥៩។ ទោះបីជាបុគ្គលត្រូវបានចោទប្រកាន់នៅក្នុងដីកាសន្និដ្ឋានបញ្ជូនរឿងឱ្យស៊ើបសួរពុំត្រូវបានចាត់ ទុកថាជាជនត្រូវចោទតាមរយៈអង្គហេតុនេះក៏ដោយ ក្រមនីតិវិធីព្រហ្មទណ្ឌបារាំងបានបង្កើតឋានៈ “សាក្សីជំនួយ” ដែលសិទ្ធិ មួយចំនួនត្រូវបានផ្តល់ឱ្យសាក្សីជំនួយនេះ។ យើងកត់សម្គាល់ឃើញថា បទប្បញ្ញត្តិបច្ចុប្បន្ននៃក្រមនីតិវិធីព្រហ្មទណ្ឌបារាំងខុសពី វិធានផ្ទៃក្នុង អ.វ.ត.ក និងច្បាប់កម្ពុជា។ ការយោងទៅប្រព័ន្ធនេះបានធ្វើឡើង ដើម្បីជាផ្នែកមួយនៃការវិភាគដោយប្រៀប ធៀបលើសិទ្ធិចូលរួមនៅក្នុងកិច្ចស៊ើបសួរ និងសិទ្ធិពិនិត្យមើលសំណុំរឿងនៅក្នុងប្រព័ន្ធគតិយុត្តិធម៌ខុសៗគ្នា។

⁷⁴ មាត្រា ១១៣-១ នៃក្រមនីតិវិធីព្រហ្មទណ្ឌបារាំង។

⁷⁵ សូមមើល *ឧ. Cass. Crim.* ចុះថ្ងៃទី ១៣ ខែ កុម្ភៈ ឆ្នាំ ២០០២ ពុំមានការបោះពុម្ពផ្សាយ pourvoi n° 01-83.529។ *Cass. Crim.* ចុះថ្ងៃទី ១៤ ខែ កុម្ភៈ ឆ្នាំ ២០១២ ព្រឹត្តិប័ត្រព្រហ្មទណ្ឌ ឆ្នាំ ២០១២ លេខ ៤៥។

⁷⁶ សាក្សីជំនួយត្រូវបានផ្តល់សិទ្ធិជាក់លាក់ i) សិទ្ធិស្នើសុំឱ្យតទល់ជាមួយនឹងបុគ្គលដែលចោទប្រកាន់ ឬ ថ្កោលទោសខ្លួន (មាត្រា ១១៣-៣) ii) សិទ្ធិសួរសំណួរ ឬបង្ហាញការសង្កេតសង្ខេបតាមរយៈមេធាវីរបស់ខ្លួននៅក្នុងពេលសួរចម្លើយ និងសួរតទល់គ្នា (មាត្រា ១២០) iii) សិទ្ធិស្នើសុំមោឃភាពកិច្ចស៊ើបសួរ (មាត្រា ១១៣-៣) iv) សិទ្ធិទទួលបានការជូនដំណឹងអំពីរបាយការណ៍ កោសលវិច័យ និងសិទ្ធិស្នើសុំបដិកោសលវិច័យ (មាត្រា ១៦៧) v) សិទ្ធិស្នើសុំបិទកិច្ចស៊ើបសួរ (មាត្រា ១៧៥-១) និងសិទ្ធិស្នើ សុំដាក់ឱ្យស្ថិតក្រោមការត្រួតពិនិត្យនៅក្នុងដំណាក់កាលណាមួយនៃកិច្ចដំណើរការនីតិវិធី (មាត្រា ១១៣-៦)។



ដែរ។ មេធាវីរបស់សាក្សីជំនួយទទួលបានសិទ្ធិពិនិត្យសំណុំរឿងស៊ើបអង្កេត យ៉ាងយូរមុន ឬនៅថ្ងៃ មុនការស្តាប់ចម្លើយលើកទីមួយដោយចៅក្រមស៊ើបអង្កេត⁷⁷។ នៅក្នុងប្រទេសអាណ្លីម៉ង់ ជន សង្ស័យ ត្រូវបានអនុញ្ញាតឱ្យចូលរួមនៅក្នុងកិច្ចស៊ើបសួរ⁷⁸ ហើយជាគោលការណ៍ មេធាវីរបស់ ពួកគេក៏មានសិទ្ធិពិនិត្យសំណុំរឿងចាប់តាំងពីពេលកិច្ចស៊ើបសួរដំបូងមកម្ល៉េះ (ដោយរដ្ឋអាជ្ញា ឬ ចៅក្រមស៊ើបអង្កេត ទៅតាមករណីសមស្រប) ហើយយ៉ាងយូរមុន នៅមុនពេលស្តាប់ចម្លើយ លើកទីមួយ⁷⁹។ ចំណែកនៅក្នុងប្រទេសកូសូវ៉ូវិញ “ជនណាដែលរដ្ឋអាជ្ញាមានមន្ទិលសង្ស័យដោយ សមហេតុផលថាបានប្រព្រឹត្តបទល្មើសព្រហ្មទណ្ឌ” ត្រូវដាក់បញ្ចូលឈ្មោះនៅក្នុងសេចក្តីសម្រេច ផ្ដើមកិច្ចស៊ើបសួរ ហើយត្រូវមានសិទ្ធិដូចគ្នាទាំងអស់ទៅនឹងសិទ្ធិរបស់ជនជាប់ចោទដោយ ស្វ័យប្រវត្តិ រួមទាំងសិទ្ធិចូលរួមនៅក្នុងកិច្ចស៊ើបសួរផងដែរ⁸⁰។ ជនជាប់ចោទ ឬ មេធាវីរបស់ ពួកគេ មានសិទ្ធិពិនិត្យសំណុំរឿងចាប់តាំងពីពេលស៊ើបសួរដំបូងមកម្ល៉េះ⁸¹។

23. យោងតាមហេតុផលខាងលើនេះ យើងយល់ឃើញថា សហចៅក្រមស៊ើបអង្កេតអន្តរជាតិមាន កំហុសផ្នែកអង្គច្បាប់ចំពោះការយល់ឃើញរបស់លោកលើពាក្យ “ជនត្រូវចោទ”។ ជនណាម្នាក់ ដែលមានឈ្មោះនៅក្នុងដីកាសន្និដ្ឋានបញ្ជូនរឿងឱ្យស៊ើបសួរគឺជា “ជនត្រូវចោទ” តាំងពីពេលដែល

⁷⁷ សូមមើល មាត្រា ១១៣-៣ និងមាត្រា ១១៤ នៃក្រមនីតិវិធីព្រហ្មទណ្ឌបារាំង។

⁷⁸ សូមមើល Michael Bohlander គោលការណ៍នៃនីតិវិធីព្រហ្មទណ្ឌអាណ្លីម៉ង់ គ្រឹស្តានបោះពុម្ពផ្សាយ Hart ឆ្នាំ ២០១២ (“Bohlander”) (“អ្វីដែលបានកើតឡើងនៅក្នុងពេលជំនុំជម្រះនឹងត្រូវកំណត់ក្នុងកម្រិតជាច្រើន - ហើយស្ទើរតែមិនអាចកែទៅ រួចនៅក្នុងដំណាក់កាលមុនការជំនុំជម្រះ - ដោយនគរបាលយុត្តិធម៌ ស្ថាប័នអយ្យការ និងចៅក្រមស៊ើបសួរនៅមុនដំណាក់កាល ជំនុំជម្រះ និង ពេលខ្លះ ដោយមេធាវីការពារក្តី។ [...] ដូច្នេះ អ្នកដែលអាចជាជនជាប់ចោទ ត្រូវមានផលប្រយោជន៍នៅក្នុងការ ការពារដ៏ប្រសើរបំផុតមួយ និងនៅក្នុងមធ្យោបាយដ៏មានប្រសិទ្ធភាពបំផុតមួយ ដើម្បីចូលរួមនៅក្នុងកិច្ចដំណើរការនីតិវិធីប្រឆាំង នឹងខ្លួនតាំងពីពេលចាប់ផ្តើមដំបូងនៅពេលដែលខ្លួននៅជាជនសង្ស័យនៅឡើយ”)។

⁷⁹ សូមមើល ផ្នែក ១៤៧(១) នៃក្រមនីតិវិធីព្រហ្មទណ្ឌអាណ្លីម៉ង់ ដោយអានរួមជាមួយនឹងផ្នែក ១៣៧ នៃផ្នែក ១៦៣៣ និង ១៣៦។ សូមមើលផងដែរ Bohlander ទំព័រ ៦៨។

⁸⁰ សូមមើល មាត្រា ១០៣(៣) និងមាត្រា ១១៤ នៃក្រមនីតិវិធីព្រហ្មទណ្ឌកូសូវ៉ូ។ សូមមើលផងដែរ មាត្រា ៩ មាត្រា ២១៦(១) និង ១៤១។

⁸¹ មាត្រា ២១៣(២) និងមាត្រា ១១៤ នៃក្រមនីតិវិធីព្រហ្មទណ្ឌកូសូវ៉ូចែងច្បាស់ថា “តាមគំនិតផ្តួចផ្តើមនៅក្នុងដំណាក់កាលស៊ើប អង្កេត រដ្ឋអាជ្ញាមានកាតព្វកិច្ចជាវិជ្ជមានក្នុងការផ្តល់សិទ្ធិពិនិត្យមើលសំណុំរឿងដល់បុគ្គលណាដែលមានឈ្មោះជាចុងចោទ ឬ ដល់មេធាវីការពារក្តីរបស់ពួកគេ”។ ក៏ប៉ុន្តែ សិទ្ធិនេះអាចស្ថិតនៅក្រោមការដាក់កំហិត ដែលនឹងត្រូវយកមកពិភាក្សានាពេល ក្រោយ។



ដីកាសន្និដ្ឋានបញ្ជូនរឿងឱ្យស៊ើបសួរត្រូវបានដាក់ទៅចៅក្រមស៊ើបអង្កេត លើកលែងតែចៅក្រមស៊ើបអង្កេតបានចេញសេចក្តីសម្រេចមួយថា ជននេះលែងជាកម្មវត្ថុនៃការចោទប្រកាន់ទៀតហើយ។

24. នៅក្នុងរឿងក្តីបច្ចុប្បន្ន តា អាន ត្រូវបានសហព្រះរាជអាជ្ញាអន្តរជាតិបញ្ចូលឈ្មោះជាជនដែលអាចទទួលខុសត្រូវចំពោះឧក្រិដ្ឋកម្ម ដូចបានចោទប្រកាន់នៅក្នុងដីកាសន្និដ្ឋានបញ្ជូនរឿងឱ្យស៊ើបសួរ⁸²។ ចាប់តាំងពីពេលដែលដីកាសន្និដ្ឋានបញ្ជូនរឿងឱ្យស៊ើបសួរត្រូវបានដាក់ទៅចៅក្រមស៊ើបអង្កេតនៅថ្ងៃទី ៩ ខែ កញ្ញា ឆ្នាំ ២០០៩ ដើម្បីបើកកិច្ចស៊ើបសួរនៅក្នុងសំណុំរឿង ០០៤, តា អាន ត្រូវបាន “ស្ថិតនៅក្រោមកម្មវត្ថុនៃការចោទប្រកាន់”។ យើងកត់សម្គាល់ឃើញថា ទោះបីជាការស៊ើបអង្កេតបានចាប់ផ្តើមតាំងពីជាងបួនឆ្នាំមុនក៏ដោយ គ្មានសេចក្តីសម្រេចណាមួយត្រូវបានធ្វើឡើងដោយសហចៅក្រមស៊ើបអង្កេតក្នុងការដាក់បទចោទជាផ្លូវការ និងនាំ តា អាន មកបង្ហាញខ្លួនជាលើកដំបូងអនុលោមតាមវិធាន ៥៥(៤) និងវិធាន ៥៧ នៃវិធានផ្ទៃក្នុង ឬលើកលែងការចោទប្រកាន់ដាក់បន្ទុក តា អាន អនុលោមតាមវិធាន ៦៧ នៃវិធានផ្ទៃក្នុងនោះទេ។ ទោះបីជាការពន្យារពេលនេះមានភាពខុសប្រក្រតីក៏ដោយ បើពិនិត្យទៅលើទម្លាប់អនុវត្តនាពេលមុនដោយការិយាល័យសហចៅក្រមស៊ើបអង្កេត និងជាទូទៅ បើពិនិត្យទៅលើយុត្តាធិការច្បាប់ស៊ីវិលឡក៏ដោយ ក៏យើងពុំឃើញមានការចង្អុលបង្ហាញណាមួយថា តា អាន លែង “ជាកម្មវត្ថុនៃការចោទប្រកាន់” ទៀតហើយ។ ផ្ទុយមកវិញ ការពន្យារពេលដោយសហចៅក្រមស៊ើបអង្កេតនៅក្នុងការធ្វើចំណាត់ការជាផ្លូវការអនុលោមតាមវិធាន ៥៧ ឬ វិធាន ៦៧ នៃវិធានផ្ទៃក្នុង ទំនងជាកើតចេញពីផលវិបាកនៃលក្ខខណ្ឌអប្បបរមាដែលចៅក្រមស៊ើបអង្កេតបានប្រើប្រាស់ ដើម្បីដាក់ចេញបទចោទអនុលោមតាមវិធាន ៥៥(៤) នៃវិធានផ្ទៃក្នុង។ ត្រង់ចំណុចនេះ សហចៅក្រមស៊ើបអង្កេតអន្តរជាតិបច្ចុប្បន្នបានពន្យល់ថា តា អាន ពុំទាន់ត្រូវបានចោទប្រកាន់ជាផ្លូវការនៅឡើយទេ ដោយហេតុថា សហចៅក្រមស៊ើបអង្កេតអន្តរជាតិពុំទាន់ធ្វើការកំណត់ថាតើពិតជាមាន “ភស្តុតាងជាក់លាក់ និង ស៊ីសង្វាក់គ្នា” ដែលអាចឱ្យ តា អាន ទទួលខុសត្រូវលើឧក្រិដ្ឋកម្មទាំងឡាយដូចបានចោទប្រកាន់នៅក្នុងដីកាសន្និដ្ឋានបញ្ជូនរឿងឱ្យស៊ើបសួរឬក៏យ៉ាងណានោះទេ⁸³។ ដូច្នេះ សហចៅក្រមស៊ើបអង្កេតអន្តរជាតិបានជ្រើសរើសអនុវត្តបទដ្ឋានតែមួយ ដូចបទដ្ឋានដែលត្រូវបានចែង

⁸² សូមមើល ដីកាសន្និដ្ឋានបញ្ជូនរឿងឱ្យស៊ើបសួរ កថាខណ្ឌ ៥(១) និងកថាខណ្ឌ ៨២-៩០។

⁸³ សេចក្តីសម្រេចដែលត្រូវបានជំទាស់ កថាខណ្ឌ ៤៧។



ជាក់លាក់នៅក្នុងវិធាន ៥៥(៤) នៃវិធានផ្ទៃក្នុង ចំពោះបុគ្គលដែលពុំមានឈ្មោះនៅក្នុងដីកាសន្និដ្ឋាន បញ្ជូនរឿងឱ្យស៊ើបសួរ ពោលគឺ បុគ្គលដែលសហព្រះរាជអាជ្ញាពុំទាន់មានហេតុផលជឿជាក់យ៉ាង ច្បាស់លាស់ថា ពួកគេអាចបានប្រព្រឹត្តឧក្រិដ្ឋកម្មនៅក្រោមយុត្តាធិការនៃ អ.វ.ត.ក។ ករណី តា អាន មិនមែនដូច្នេះឡើយ។ បទដ្ឋាននេះមានលក្ខណៈស្ទើរតែតឹងរឹងដូចលក្ខខណ្ឌតម្រូវសម្រាប់ការ ចេញដីកាបញ្ជូនរឿងទៅជំនុំជម្រះនៅចំពោះមុខ អ.វ.ត.ក⁸⁴ ហើយក៏ស្រដៀងនឹងលក្ខខណ្ឌតម្រូវ សម្រាប់ការចេញដីកាបញ្ជូនរឿងទៅជំនុំជម្រះនៅចំពោះមុខសាលាក្តីអន្តរជាតិ ឬសាលាក្តីអន្តរជា ត្របនីយកម្មផ្សេងទៀតផងដែរ⁸⁵។ ហេតុដូច្នេះ វាអាចធ្វើឱ្យសេចក្តីសម្រេចចោទប្រកាន់ជាផ្លូវការ

⁸⁴ លក្ខខណ្ឌអប្បបរមាសម្រាប់ការចោទប្រកាន់ត្រូវបានកំណត់ដោយសហចៅក្រមស៊ើបអង្កេតនៅក្នុងដីកាដោះស្រាយក្នុង សំណុំរឿង ០០២ ដោយទាមទារនូវ “លទ្ធភាពនៃពិរុទ្ធភាព” ដោយផ្អែកលើ “សម្ភារៈភស្តុតាងនៅក្នុងសំណុំរឿងដែលមាន លក្ខណៈធ្ងន់ធ្ងរគ្រប់គ្រាន់ និងអាចគាំទ្រ ដើម្បីផ្តល់តម្លៃជាភស្តុតាងក្នុងកម្រិតមួយ”។ សូមមើល សំណុំរឿង ០០២ ដីកា ដោះស្រាយ ចុះថ្ងៃទី ១៥ ខែ កញ្ញា ឆ្នាំ ២០១០ ឯកសារលេខ D427 កថាខណ្ឌ ១៣២៣។

⁸⁵ នៅតុលាការ ICC សូមមើល រឿងក្តី រដ្ឋអាជ្ញា ទល់នឹង Lubanga ICC-01/04-01/06 សេចក្តីសម្រេចតម្កល់បទចោទ អង្គ បុរេជំនុំជម្រះ ចុះថ្ងៃទី ២៩ ខែ មករា ឆ្នាំ ២០០៧ កថាខណ្ឌ ៣៨-៣៩ (“អាស្រ័យហេតុនេះ អង្គជំនុំជម្រះពិចារណាលើព្យាបា ដើម្បីឱ្យស្ថាប័នអយ្យការបំពេញបន្ទុកនៃភស្តុតាង ស្ថាប័ននេះត្រូវផ្តល់ភស្តុតាងជាក់ស្តែង និងរូបិយ ដើម្បីបង្ហាញព្រំដែនច្បាស់ លាស់នៃសំអាងហេតុផលបង្ហាញពីការចោទប្រកាន់ជាក់លាក់”)។ សូមមើល ក្នុងអាណត្តិដូចគ្នា រឿងក្តី រដ្ឋអាជ្ញា ទល់នឹង William Samoei Ruto និងជនដទៃទៀត ICC-01/09-01/11 សេចក្តីសម្រេចស្តីពីការតម្កល់បទចោទ អនុលោមតាមមាត្រា ៦១(៧)(ក) និង (ខ) នៃលក្ខន្តិកៈទីក្រុងរ៉ូម អង្គបុរេជំនុំជម្រះ ចុះថ្ងៃទី ២១ ខែ មករា ឆ្នាំ ២០១២ កថាខណ្ឌ ៤០។ នៅសាលាក្តី ICTY និងសាលាក្តី ICTR សូមមើលវិធាន ៤៧(ខ) នៃវិធានភស្តុតាង និងនីតិវិធីនៃសាលាក្តី ICTY និងសាលាក្តី ICTR (“មាន ភស្តុតាងគ្រប់គ្រាន់ដើម្បីផ្តល់មូលដ្ឋានសមហេតុផលដើម្បីឱ្យយើងជឿជាក់ថា ជនសង្ស័យបានប្រព្រឹត្តឧក្រិដ្ឋកម្មនៅក្នុងយុត្តា ធិការនៃសាលាក្តី”)។ រឿងក្តី រដ្ឋអាជ្ញា ទល់នឹង Milosevic និងជនដទៃទៀត សេចក្តីសម្រេចស្តីពីការពិនិត្យមើលឡើងវិញលើ ដីកាបញ្ជូនរឿងទៅជំនុំជម្រះ និងពាក្យសុំចេញដីកាសម្រេចកើតចេញពីការចោទប្រកាន់ផ្សេងទៀត អង្គជំនុំជម្រះសាលាដំបូង ចុះថ្ងៃទី ២៤ ខែ ឧសភា ឆ្នាំ ១៩៩៩។ រឿងក្តី រដ្ឋអាជ្ញា ទល់នឹង Delalic និង Delic IT-96-21-T សេចក្តីសម្រេចលើកក្តី សម្រាប់ការដោះលែងបណ្តោះអាសន្នដែលត្រូវបានដាក់ដោយជនជាប់ចោទ Zejnir Delalic អង្គជំនុំជម្រះសាលាដំបូង ចុះថ្ងៃ ២៥ ខែ កញ្ញា ឆ្នាំ ១៩៩៦ កថាខណ្ឌ ២៣ (“ដើម្បីបង្កើតជាមូលដ្ឋានសមហេតុផល អង្គហេតុត្រូវតែជាអង្គហេតុដែលស្ថិតនៅក្នុង ដែរបស់រដ្ឋអាជ្ញាដែលលើកឡើងនូវភាពសង្ស័យច្បាស់លាស់មួយថា ជនសង្ស័យមានពិរុទ្ធភាពនៃឧក្រិដ្ឋកម្ម (...)។ ហេតុដូច្នេះ ភស្តុតាងពុំចាំបាច់ជាភស្តុតាងជាក់លាក់ ឬ គួរឱ្យជឿជាក់ជាចំហនោះទេ។ ភស្តុតាងនេះគួរត្រឹមគ្រប់គ្រាន់ ឬ សមស្របគ្រាន់តែ អាចជឿជាក់ថា ជនសង្ស័យបានប្រព្រឹត្តឧក្រិដ្ឋកម្ម”)។ រឿងក្តី រដ្ឋអាជ្ញា ទល់នឹង Ntakirutimana និងជនផ្សេងទៀត ICTR-96- 10-T សេចក្តីសម្រេចស្តីពីក្តីបឋមដែលត្រូវបានដាក់ដោយមេធាវីការពារក្តី និងដីកាសម្រេចច្រានចោល ១ ២ ៣ និង ៦ នៃដីកា បញ្ជូនរឿងទៅជំនុំជម្រះ ចុះថ្ងៃ ១៥ ខែ កក្កដា ឆ្នាំ ១៩៩៨ កថាខណ្ឌ ៦ (“ពាក្យមូលដ្ឋានសមហេតុផលអាចត្រូវបកស្រាយថាជា អង្គហេតុ និងកាលៈទេសៈ ដែលអាចផ្តល់យុត្តិកម្មលើបុគ្គលដ៏សមហេតុផលសាមញ្ញជឿជាក់ថា ជនសង្ស័យបានប្រព្រឹត្តឧក្រិដ្ឋ



ធ្វើនៅក្នុងដំណាក់កាលស៊ើបអង្កេតចុងក្រោយណាមួយ⁸⁶។ យើងកត់សម្គាល់ឃើញបន្ថែមទៀតថា អតីតចៅក្រមស៊ើបអង្កេតអន្តរជាតិបម្រុងបានជូនដំណឹងដល់ តា អាន នៅថ្ងៃទី ២៩ ខែ កុម្ភៈ ឆ្នាំ ២០១២ អំពីឧក្រិដ្ឋកម្មដែល តា អាន ត្រូវបានចោទប្រកាន់ថាជាអ្នកទទួលខុសត្រូវ “ដោយផ្អែកលើទាំងអង្គហេតុដូចបានចោទប្រកាន់ដោយសហព្រះរាជអាជ្ញា (sic) និងអង្គហេតុរកឃើញរហូតមកដល់ពេលនេះក្នុងពេលស៊ើបអង្កេត”⁸⁷។ សហចៅក្រមស៊ើបអង្កេតអន្តរជាតិបច្ចុប្បន្នមិនបានធ្វើការបង្ហាញណាមួយថា ការលើកឡើងនេះអាចពុំត្រឹមត្រូវទៀតទេដោយសារតែវឌ្ឍនភាពនៃការស៊ើបអង្កេត។ ហេតុដូច្នេះ យើងយល់ឃើញថា ដោយសារតែថា តា អាន ត្រូវបានដាក់ឈ្មោះនៅក្នុងដីកាសន្និដ្ឋានបញ្ជូនរឿងឱ្យស៊ើបសួរ និងពុំមានការបង្ហាញណាមួយថា តា អាន លែងជាកម្មវត្ថុនៃការចោទប្រកាន់ទៀតហើយនោះ ដូច្នេះ តា អាន គឺជា “ជនត្រូវចោទ” យោងតាមនិយមន័យនៃវិធានផ្ទៃក្នុង។

25. លើសពីនេះ យើងពិចារណាឃើញថា ការផ្តល់ឱកាសឱ្យ តា អាន ចូលរួមនៅក្នុងការស៊ើបអង្កេត និងមានសិទ្ធិពិនិត្យសំណុំរឿង ក្រោមលក្ខខណ្ឌកំណត់ដែលអាចមាន គឺជាការចាំបាច់នៅក្នុងដំណាក់កាលនេះ ដើម្បីការពារសិទ្ធិជាសារវន្តរបស់គាត់ ក្នុងការទទួលបានការជំនុំជម្រះដោយយុត្តិធម៌។ ផ្ទុយពីសហចៅក្រមស៊ើបអង្កេតអន្តរជាតិ យើងយល់ឃើញថា តា អាន ក៏ជាកម្មវត្ថុនៃ “បទចោទព្រហ្មទណ្ឌ” យោងតាមនិយមន័យនៃច្បាប់ស្តីពីសិទ្ធិមនុស្ស ហេតុដូច្នេះ គាត់មានសិទ្ធិទទួលបានការការពារអនុលោមតាមមាត្រា ១៤ នៃកតិកាសញ្ញាអន្តរជាតិស្តីពីសិទ្ធិពលរដ្ឋ និងសិទ្ធិនយោបាយផងដែរ។ យើងត្រូវនឹកឃើញថា ច្បាប់សិទ្ធិមនុស្ស “ចង់បាន “សារធាតុ” ជាជាងការចាប់ផ្តើម “បទចោទ” “ជាផ្លូវការ” [ហើយ] ច្បាប់នេះតម្រូវឱ្យតុលាការពិនិត្យមើលហួសពីលក្ខណៈខាងក្រៅ និងត្រូវពិនិត្យតាមភាពជាក់ស្តែងនៃនីតិវិធី ដើម្បីកំណត់ថាតើពិតជាមាន

កម្ម។ ត្រូវមានអង្គហេតុដែលលើកឡើងអំពីភាពសង្ស័យច្បាស់លាស់ថា ជនសង្ស័យមានពិរុទ្ធភាពនៃការប្រព្រឹត្តបទល្មើស ដើម្បីឱ្យមូលដ្ឋានសមហេតុផលមានអត្ថិភាព”)។

⁸⁶ ដើម្បីជាការប្រៀបធៀប គេកត់សម្គាល់ឃើញថា បទដ្ឋានសម្រាប់ការចោទប្រកាន់ដែលត្រូវបានអនុវត្តដោយសហចៅក្រមស៊ើបអង្កេតអន្តរជាតិនៅក្នុងសេចក្តីសម្រេចដែលត្រូវបានជំទាស់មានលក្ខណៈតឹងរ៉ឹងជាងបទដ្ឋាន ដែលត្រូវបានអនុវត្តក្នុងពេលបច្ចុប្បន្ននៅក្នុងប្រព័ន្ធបារាំង ដែលបុគ្គលម្នាក់អាចត្រូវបានចោទប្រកាន់នៅពេលមានភស្តុតាងច្បាស់លាស់ ឬ ស៊ីសង្វាក់ បង្ហាញថា បុគ្គលណាម្នាក់អាចបានប្រព្រឹត្តឧក្រិដ្ឋកម្ម។ សូមមើល មាត្រា ៨០-១ នៃក្រមនីតិវិធីព្រហ្មទណ្ឌបារាំង។

⁸⁷ ការជូនដំណឹងចុះថ្ងៃទី ២៩ ខែ កុម្ភៈ កថាខណ្ឌ។



“បទចោទ” ដែរឬអត់”^{៨៨}។ ដូចបានលើកឡើងដោយតុលាការសិទ្ធិមនុស្សអឺរ៉ុប “ទោះបីជា “បទចោទ” យោងតាមគោលបំណងនៃមាត្រា ៦ ៩ ១ (មាត្រា ៦-១) [ដូចគ្នានឹងមាត្រា ១៤ នៃកតិកាសញ្ញាអន្តរជាតិស្តីពីសិទ្ធិពលរដ្ឋ និងសិទ្ធិនយោបាយ] ជាទូទៅ អាចកំណត់និយមន័យថាជា “ការជូនដំណឹងជាផ្លូវការដល់ជនណាម្នាក់ដោយអាជ្ញាធរមានសមត្ថកិច្ចអំពីការចោទប្រកាន់ថា ជននេះបានប្រព្រឹត្តបទល្មើសព្រហ្មទណ្ឌ” ក៏ដោយ ក៏នៅក្នុងករណីខ្លះ វាអាចមានទម្រង់ជាវិធានការផ្សេងទៀត ដែលមានឥទ្ធិពលដោយសារតែការចោទប្រកាន់បែបនេះ ហើយ ដូចគ្នាដែរចំពោះយ៉ាងខ្លាំងលើស្ថានភាពរបស់ជនសង្ស័យ”^{៨៩}។ ត្រង់ចំណុចនេះ យើងកត់សម្គាល់ឃើញថា យោងតាមយុត្តិសាស្ត្រនៃតុលាការសិទ្ធិមនុស្សអឺរ៉ុប “ជនណាម្នាក់ដែលត្រូវបានយល់ឃើញថាជាកម្មវត្ថុនៃ “បទចោទ” នៅពេលការស៊ើបអង្កេតបឋមបានចាប់ផ្តើមដំណើរការនៅក្នុងរឿងក្តីរបស់គាត់ ទោះបីជាពុំត្រូវបានចាប់ខ្លួនក៏ដោយ ជននេះបានដឹងជាផ្លូវការអំពីការស៊ើបអង្កេត និងបានចាប់ផ្តើមទទួលរងផលប៉ះពាល់ដោយសារវារួចទៅហើយ”^{៩០}។ នៅក្នុងរឿងក្តីបច្ចុប្បន្ន តា អាន ត្រូវបានទទួលដំណឹងជាផ្លូវការដោយអាជ្ញាធរមានសមត្ថកិច្ច ពោលគឺ អតីតសហចៅក្រមស៊ើបអង្កេតអន្តរជាតិបម្រុង អំពីការស៊ើបអង្កេតលើឧក្រិដ្ឋកម្មដែលគាត់ត្រូវបានចោទប្រកាន់ថាជាអ្នកទទួលខុសត្រូវ នៅពេលដែលគាត់បានទទួលការជូនដំណឹងនៅថ្ងៃទី ២៩ ខែ កុម្ភៈ។ ហេតុដូច្នេះ គាត់មានសិទ្ធិទទួលបានពេលវេលា និងមធ្យោបាយគ្រប់គ្រាន់ ដើម្បីត្រៀមការពារខ្លួនគាត់ ដូចមានចែងនៅក្នុងមាត្រា ១៤(៣)(ខ) នៃកតិកាសញ្ញាអន្តរជាតិស្តីពីសិទ្ធិពលរដ្ឋ និងសិទ្ធិនយោបាយ បន្ថែមលើសិទ្ធិទទួលបានការប្រព្រឹត្តមកលើស្មើគ្នានៅចំពោះមុខតុលាការ ដូចបានពិភាក្សាខាងលើនៅក្នុងន័យទូទៅ។



⁸⁸ សូមមើល ឧ. តុលាការសិទ្ធិមនុស្សអឺរ៉ុប រឿងក្តី *Adolf ទល់នឹង អូទ្រីស* ពាក្យសុំលេខ 8269/78 សេចក្តីសម្រេច ចុះថ្ងៃទី ២៦ ខែ មីនា ឆ្នាំ ១៩៨២ កថាខណ្ឌ ៣០។

⁸⁹ តុលាការសិទ្ធិមនុស្សអឺរ៉ុប រឿងក្តី *Foti ទល់នឹង អ៊ីតាលី* ពាក្យសុំលេខ 7913/77 ចុះថ្ងៃទី ១០ ខែ ធ្នូ ឆ្នាំ ១៩៨២ កថាខណ្ឌ ៥១។

⁹⁰ តុលាការសិទ្ធិមនុស្សអឺរ៉ុប រឿងក្តី *Kangasluoma ទល់នឹង ហ្វាំងឡង់* ពាក្យសុំលេខ 48339/99 ចុះថ្ងៃទី ២០ ខែ មករា ឆ្នាំ ២០០៤ កថាខណ្ឌ ២៦។

26. ពាក់ព័ន្ធនឹងសិទ្ធិត្រៀមការពារខ្លួនវិញ តា អាន ត្រូវទទួលបានសិទ្ធិ “ត្រូវដឹង និងផ្តល់យោបល់លើសេចក្តីសង្កេតផ្សេងៗដែលបានដាក់ និងភស្តុតាងដែលបានផ្តល់ដោយភាគីផ្សេងទៀត”⁹¹ នៅមុនពេលចេញសេចក្តីសម្រេចបញ្ជូនគាត់ទៅជំនុំជម្រះ ប្រសិនបើចុងក្រោយវាបានដូច្នេះមែន។ ផ្ទុយនឹងការអះអាងរបស់មេធាវីការពារក្តី នេះពុំមានន័យថា តា អាន មានសិទ្ធិពិនិត្យសំណុំរឿងដោយស្វ័យប្រវត្តិនោះទេ ដោយសារតែច្បាប់សិទ្ធិមនុស្ស ដែលផ្តោតសំខាន់លើភាពយុត្តិធម៌ជាមុននៃកិច្ចដំណើរការនីតិវិធីនោះ ពុំបានកំណត់ពេលវេលាជាក់លាក់ថាតើត្រូវផ្តល់សិទ្ធិពិនិត្យសំណុំរឿងដល់បុគ្គលដែលរងការចោទប្រកាន់ផ្នែកព្រហ្មទណ្ឌនៅពេលណានោះឡើយ⁹²។ ផ្ទុយមកវិញ ច្បាប់នេះតម្រូវឱ្យពិនិត្យមើលកិច្ចនានាដែលកំពុងត្រូវបានអនុវត្តដោយសហចៅក្រមស៊ើបអង្កេតនៅក្នុងដំណាក់កាលនេះ និងផលប៉ះពាល់ដែលអាចមាននៅទីបំផុតនៅក្នុងកិច្ចដំណើរការនីតិវិធីនៅពេលពិចារណាលើភាពចាំបាច់ដែលត្រូវផ្តល់សិទ្ធិឱ្យ តា អាន ពិនិត្យសំណុំរឿង⁹³។ ត្រង់ចំណុច

⁹¹ តុលាការសិទ្ធិមនុស្សអឺរ៉ុប រឿងក្តី *Öcalan ទល់នឹង ទួគី* ពាក្យសុំលេខ 46221/99 សេចក្តីសម្រេច អង្គជំនុំជម្រះពេញអង្គ ចុះថ្ងៃទី ១២ ខែ ឧសភា ឆ្នាំ ២០០៥ (សេចក្តីសម្រេច *Öcalan*) កថាខណ្ឌ ១៤៦។

⁹² សូមមើល ឧ. សេចក្តីសម្រេច *Öcalan* កថាខណ្ឌ ១៤០ (“តុលាការបានយល់ឃើញបន្ថែមទៀតថា ការគោរពលើសិទ្ធិរបស់ជនជាប់ចោទត្រូវថា ការកម្រិតលើសិទ្ធិពិនិត្យមើលសំណុំរឿងដោយជនជាប់ចោទ ឬ មេធាវីការពារក្តី ពុំត្រូវរារាំងដល់ការផ្តល់ភស្តុតាងឱ្យជនជាប់ចោទនៅមុនពេលជំនុំជម្រះ និងការផ្តល់ឱកាសដល់ជនជាប់ចោទក្នុងការផ្តល់យោបល់លើភស្តុតាងតាមរយៈមេធាវីនៅក្នុងពេលធ្វើសេចក្តីសន្និដ្ឋានដោយផ្ទាល់មាត់នោះទេ”)។ រឿងក្តី *X ទល់នឹង អូទ្រីស* ពាក្យសុំលេខ 4622/70 សេចក្តីសម្រេចស្តីពីភាពអាចទទួលយកបាន គណៈកម្មការសិទ្ធិមនុស្សអឺរ៉ុប ចុះថ្ងៃទី ២២ ខែ មីនា ឆ្នាំ ១៩៧២ កថាខណ្ឌ ២ (ដោយសារថា ជនជាប់ចោទមានឱកាសពិនិត្យមើលឡើងវិញលើរឿងក្តីនៅមុនពេលការជំនុំជម្រះ តុលាការសិទ្ធិមនុស្សអឺរ៉ុបបានយល់ឃើញថា ការពុំមានសិទ្ធិពិនិត្យមើលសំណុំរឿង នៅមុនពេលចេញដីកាបញ្ជូនរឿងទៅជំនុំជម្រះ ពុំរំលោភលើសិទ្ធិត្រៀមរៀបចំការពារខ្លួននោះទេ)។ សូមមើលផងដែរ សេចក្តីណែនាំ 2012/13/EU នៃសភាអឺរ៉ុប និងក្រុមប្រឹក្សានាថ្ងៃទី ២២ ខែ ឧសភា ឆ្នាំ ២០១២ ស្តីពីសិទ្ធិទទួលបានការជូនដំណឹងនៅក្នុងកិច្ចដំណើរការនីតិវិធីព្រហ្មទណ្ឌ មាត្រា ៧ (តម្រូវឱ្យរដ្ឋសមាជិកបង្កើតនីតិវិធីសម្រាប់ “ផ្តល់សិទ្ធិ ដោយមិនគិតថ្លៃ ពិនិត្យមើលភស្តុតាងសម្ភារៈទាំងអស់ នៅក្នុងរយៈពេលគ្រប់គ្រាន់នៅមុនពេលជំនុំជម្រះ ដើម្បីអាចផ្តល់លទ្ធភាពឱ្យជនជាប់ចោទត្រៀមរៀបចំការការពារខ្លួនឱ្យមានប្រសិទ្ធភាព”)។

⁹³ សូមមើល ក្រៅពីចំណុចយោងដែលត្រូវបានដកស្រង់នៅក្នុងលេខយោងដើមទំព័រខាងលើ៖ តុលាការសិទ្ធិមនុស្សអឺរ៉ុប រឿងក្តី *Foucher ទល់នឹង បារាំង* ពាក្យសុំលេខ 22209/93 សេចក្តីសម្រេច ចុះថ្ងៃ ១៨ ខែ មីនា ឆ្នាំ ១៩៩៧ កថាខណ្ឌ ៣២-៣៨ (នៅក្នុងករណីដែលតុលាការបានយល់ឃើញថា ការខកខានក្នុងការផ្តល់សិទ្ធិពិនិត្យមើលសំណុំរឿងដល់ជនជាប់ចោទ ដែលធ្វើជាតំណាងដោយខ្លួនឯង នៅមុនពេលជំនុំជម្រះ គឺជាការរំលោភសិទ្ធិរបស់ជនជាប់ចោទក្នុងការត្រៀមរៀបចំការការពារខ្លួន)។ សូមមើលផងដែរ ជាទូទៅជាងនេះអំពីសិទ្ធិត្រៀមរៀបចំការការពារខ្លួន៖ សាលដីកាលើភាពអាចទុកចិត្តបាននៃភស្តុតាងដែលទទួលបានតាមរយៈការធ្វើទារុណកម្ម កថាខណ្ឌ ៣៣ (ដែលអង្គបុរេជំនុំជម្រះបានគូសបញ្ជាក់ថា សិទ្ធិត្រៀមរៀបចំការការពារខ្លួនគឺត្រូវបានមើលឃើញនៅពេលរឿងក្តីដំណើរការទៅមុខ)។ សំណុំរឿង ០០២ (អ.ប.ជ ១០៤) សាលដីកាលើបណ្តឹងឧទ្ធរណ៍របស់

នេះ តុលាការសិទ្ធិមនុស្សអឺរ៉ុបបានគូសបញ្ជាក់អំពី “សារសំខាន់នៃដំណាក់កាលស៊ើបអង្កេតសម្រាប់ការត្រៀមរៀបចំកិច្ចដំណើរការនីតិវិធីព្រហ្មទណ្ឌ ដោយហេតុថា ភស្តុតាងទទួលបាននៅក្នុងដំណាក់កាលនេះកំណត់ពីក្របខណ្ឌ ដែលបទល្មើសដូចបានចោទប្រកាន់នឹងត្រូវយកមកពិចារណានៅក្នុងពេលជំនុំជម្រះ”^{៩៤}។ តុលាការនេះបានគូសបញ្ជាក់ទៀតថា “ភាពយុត្តិធម៌នៃការជំនុំជម្រះទំនងទទួលរងប៉ះពាល់យ៉ាងធ្ងន់ធ្ងរ ដោយការខកខានពីដំបូងក្នុងការគោរពតាមបទប្បញ្ញត្តិស្តីពី [សិទ្ធិទទួលបានការជំនុំជម្រះដោយយុត្តិធម៌]”^{៩៥}។ ដោយពិចារណាពីតួនាទីចម្បងនៃកិច្ចស៊ើបសួរនៅក្នុងកិច្ចដំណើរការនីតិវិធីរបស់ អ.វ.ត.ក សិទ្ធិពិនិត្យសំណុំរឿង និងឱកាសចូលរួមនៅក្នុងកិច្ចស៊ើបសួរ ត្រូវតែផ្តល់ជូន តា អាន ឱ្យបានគ្រប់គ្រាន់នៅមុនពេលមានសេចក្តីសម្រេចថា តើត្រូវចេញដីកាបញ្ជូនរឿងទៅជំនុំជម្រះប្រឆាំងនឹងរូបគាត់ ដើម្បីឱ្យគាត់មានលទ្ធភាពពិតប្រាកដក្នុងការពិនិត្យមើលឡើងវិញលើភស្តុតាងទាំងអស់ដែលមាននៅក្នុងសំណុំរឿង និងដើម្បីឱ្យគាត់ស្ថិតនៅក្នុងស្ថានភាពមួយដែលអាចស្នើសុំប្រមូលភស្តុតាងដោះបន្ទុក និងបង្ហាញអំពីជំហររបស់គាត់ឱ្យមានអត្ថន័យ។

27. យើងមិនអាចរង់ចាំការសម្រេចរបស់សហចៅក្រមស៊ើបអង្កេតក្នុងការដាក់ការចោទប្រកាន់មកលើ តា អាន នោះទេ ហើយក៏មិនអាចរង់ចាំរហូតដល់កិច្ចស៊ើបសួរត្រូវបញ្ចប់នោះផងដែរ។ ទោះបីជាយ៉ាងនេះក្តី ដោយពិចារណាយើងឃើញថា តា អាន ជាកម្មវត្ថុនៃការចោទប្រកាន់បញ្ជូនទៅជំនុំជម្រះហើយការស៊ើបអង្កេតកំពុងត្រូវបានអនុវត្តអស់រយៈពេលជាងបួនឆ្នាំទៅហើយ ដោយមានការចូលរួមពីភាគីផ្សេងទៀតក្នុងកម្រិតមួយនោះ យើងយល់ឃើញថា តា អាន គួរត្រូវបានអនុញ្ញាតឱ្យអនុវត្តសិទ្ធិដែលផ្តល់ជូនដល់ “ជនត្រូវចោទ” អនុលោមតាមវិធានផ្ទៃក្នុង ដើម្បីការពារសិទ្ធិរបស់គាត់ក្នុងការត្រៀមរៀបចំការពារខ្លួន និងដើម្បីធានានូវការគោរពតាមគោលការណ៍នៃសមភាពរវាងគូភាគីក្តី។ ការពន្យារពេលណាមួយបន្ថែមទៀតអាចបណ្តាលឱ្យ តា អាន មិនមានលទ្ធភាព

លោក ខៀវ សំផន ប្រឆាំងនឹងដីកាដោះស្រាយ ឯកសារលេខ D427/4/15 ចុះថ្ងៃទី ២១ ខែ មករា ឆ្នាំ ២០១១ កថាខណ្ឌ ២៣ (ក្នុងករណីដែលអង្គបុរេជំនុំជម្រះបានលើកឡើងថា “ការជជែកដេញដោលចំពោះមុខគឺអាចធ្វើទៅបាននៅក្នុងដំណាក់កាលនានានៃកិច្ចដំណើរការនីតិវិធី”)។

⁹⁴ តុលាការសិទ្ធិមនុស្សអឺរ៉ុប រឿងក្តី *Salduz ទល់នឹង ទួគី* ពាក្យសុំលេខ 36391/02 សេចក្តីសម្រេច អង្គជំនុំជម្រះពេញអង្គ ចុះថ្ងៃទី ២៧ ខែ វិច្ឆិកា ឆ្នាំ ២០០៨ (សេចក្តីសម្រេច *Salduz*)។

⁹⁵ សេចក្តីសម្រេច *Salduz* អង្គជំនុំជម្រះពេញអង្គ កថាខណ្ឌ ៥០ (នៅក្នុងរឿងក្តីនេះ ម្ចាស់ដាក់ពាក្យសុំត្រូវបានបដិសេធសិទ្ធិមានមេធាវីខណៈនៅកន្លែងឃាត់ខ្លួន ប៉ុន្តែសំអាងហេតុអនុវត្តក្នុងករណីនេះបញ្ជាក់ចោទនៅក្នុងរឿងក្តីបច្ចុប្បន្ន)។



អនុវត្តសិទ្ធិទាំងនេះដោយមាន ប្រសិទ្ធភាព និងមានអត្ថន័យ នៅក្នុងអំឡុងពេលនៃកិច្ចស៊ើបសួរ ដូចបានរំពឹងទុកនៅក្នុងវិធានផ្ទៃក្នុងទេ ដោយសារថា ភស្តុតាងស្ទើរតែទាំងអស់អាចត្រូវបានប្រមូលរួចរាល់អស់ហើយ ហើយសេចក្តីសម្រេចលើសិទ្ធិ និងកាតព្វកិច្ចរបស់ភាគី អាចត្រូវបានធ្វើឡើង និងអនុវត្តរួចហើយ។ ដូច្នេះ គ្មានការការពារសិទ្ធិផ្នែកនីតិវិធីណាមួយនៅក្នុងដំណាក់កាលនេះអាចប៉ះពាល់ចំពោះភាពខុសគ្នានៃការប្រព្រឹត្តិរវាងភាគីនោះទេ ហើយលទ្ធភាពរបស់ តា អាន ក្នុងការចង្អុលបង្ហាញលើភស្តុតាងដោះបន្ទុក និងបង្ហាញជំហររបស់គាត់ ដើម្បីឱ្យមានឥទ្ធិពលលើសេចក្តីសម្រេចរបស់សហចៅក្រមស៊ើបអង្កេតក្នុងការចេញដីកាលើកលែងការចោទប្រកាន់ ឬដីកាបញ្ជូនរឿងទៅជំនុំជម្រះ អាចទទួលរងផលប៉ះពាល់។ យើងកត់សម្គាល់ឃើញថា ករណីនេះបានបង្ហាញយ៉ាងច្បាស់ថា តើហេតុអ្វីបានជាការបកស្រាយលើសញ្ញាណនៃ “ជនត្រូវចោទ” ដូចបានធ្វើឡើងនៅក្នុងចំណុចខាងលើ អាចធានាយ៉ាងប្រសើរបំផុតឱ្យមានភាពស៊ីសង្វាក់គ្នានៃរបបគតិយុត្តិ ដូចបានរំពឹងទុកនៅក្នុងកម្រងច្បាប់ អ.វ.ត.ក គោលការណ៍ជាមូលដ្ឋានដូចបានកំណត់នៅក្នុងវិធានផ្ទៃក្នុង និងបទប្បញ្ញត្តិនៃមាត្រា ១៤ នៃកតិកាសញ្ញាអន្តរជាតិស្តីពីសិទ្ធិពលរដ្ឋ និងសិទ្ធិនយោបាយ។

28. យោងតាមហេតុផលខាងលើ យើងយល់ឃើញថា សហចៅក្រមស៊ើបអង្កេតអន្តរជាតិមានភស្តុត្រូវផ្នែកអង្គច្បាប់នៅពេលយល់ឃើញថា តា អាន ពុំមែនជា “ជនត្រូវចោទ” យោងតាមនិយមន័យនៃវិធានផ្ទៃក្នុង ដោយការយល់ឃើញនេះធ្វើឱ្យមានការច្រានចោលសំណើរបស់គាត់ស្នើសុំសិទ្ធិពិនិត្យសំណុំរឿង និងចូលរួមនៅក្នុងកិច្ចស៊ើបសួរ។ ដោយសារបញ្ហានេះហើយ តាមទស្សនៈរបស់យើង សេចក្តីសម្រេចដែលត្រូវបានជំទាស់គួរត្រូវបានកែប្រែ ដោយសារវាបានបដិសេធលើសំណើរបស់ តា អាន ស្នើសុំការចូលរួមនៅក្នុងកិច្ចស៊ើបសួរ។ យើងក៏យល់ឃើញផងដែរថា ជាគោលការណ៍ មេធាវីរបស់ តា អាន គួរត្រូវបានផ្តល់សិទ្ធិពិនិត្យសំណុំរឿង។ ទោះបីយ៉ាងនេះក្តី យើងពុំមានលទ្ធភាពយល់ព្រមតាមសំណើសុំសិទ្ធិពិនិត្យសំណុំរឿង និងបង្គាប់ឱ្យផ្តល់សិទ្ធិពេញលេញ និងដោយគ្មានកំណត់ដល់មេធាវីរបស់ តា អាន ក្នុងការពិនិត្យសំណុំរឿង បាននោះទេ ដោយសារយើងមិនអាចវាយតម្លៃលើផលប៉ះពាល់នៃការសម្រេចបែបនេះដែលអាចកើតមានលើកិច្ចស៊ើបសួរដែលកំពុងបន្តធ្វើឡើងនេះទេ។

29. ត្រង់ចំណុចនេះ យើងទទួលស្គាល់ថា វាអាចមានហេតុផលស្របច្បាប់ក្នុងការពន្យារពេលក្នុងការផ្តល់សិទ្ធិឱ្យពិនិត្យសំណុំរឿង កំហិតព័ត៌មានមួយចំនួនចំពោះមេធាវី និងកំហិតការបញ្ជូនព័ត៌មានជូនទៅ តា អាន នៅក្នុងកិច្ចនីតិវិធីក្នុងដំណាក់កាលនេះ។ ដោយសារទាំងកម្រងច្បាប់ អ.វ.ត.ក



និងច្បាប់កម្ពុជា ពុំបានដោះស្រាយលើបញ្ហានេះ យើងកត់សម្គាល់ឃើញថា វិធានផ្នែកនីតិវិធីដែលត្រូវបានបង្កើតឡើងក្នុងកម្រិតអន្តរជាតិ^{៩៦} ដែលមានលក្ខណៈស្រដៀងនឹងប្រព័ន្ធច្បាប់ក្នុងស្រុកអនុញ្ញាតឱ្យដាក់កំហិតលើព័ត៌មានដែលត្រូវផ្តល់ជូនជនជាប់ចោទ ដើម្បីការពារផលប្រយោជន៍នានា ដូចជា សុចរិតភាពនៃកិច្ចស៊ើបសួរ សន្តិសុខរបស់ជនរងគ្រោះ និងសាក្សី ព្រមទាំងសន្តិសុខជាតិ ឬអន្តរជាតិ^{៩៧}។ ទោះបីជានៅតាមបណ្តាសាលាក្តីអន្តរជាតិ និងសាលាក្តីអន្តរជាតិបន្តិយកម្មផ្សេងទៀត ពុំមានការស៊ើបសួររបស់តុលាការ ឬគ្មាន “សំណុំរឿងជាផ្លូវការ” ក៏ដោយ^{៩៨} ក៏វិធានស្តីពីនីតិវិធី និងភស្តុតាងរបស់សាលាក្តីទាំងអស់នេះ បានផ្តល់លទ្ធភាពឱ្យកំហិតលើកាតព្វកិច្ចរបស់ស្ថាប័នអយ្យការក្នុងការលាតត្រដាងព័ត៌មាន ដែលដូច្នេះ រក្សាទុកភស្តុតាងមិនឱ្យជនជាប់ចោទដឹងក្នុងរយៈពេលមួយក្រោមការពិនិត្យតាមដានរបស់តុលាការ ដើម្បីការពារផលប្រយោជន៍ដូចដែលបានលើកឡើងខាងលើ^{៩៩}។ នៅក្នុងប្រព័ន្ធច្បាប់ក្នុងស្រុកដែលអនុវត្តតាមប្រព័ន្ធច្បាប់

^{៩៦} សូមមើល មាត្រា ២៣ថ្មី (១) នៃច្បាប់ អ.វ.ត.ក (ដែលចែងត្រង់ផ្នែកពាក់ព័ន្ធថា “ប្រសិនបើនីតិវិធីដែលមានស្រាប់ពុំបានចែងពីករណីពិសេសមួយ...សហចៅក្រមស៊ើបអង្កេតអាចស្វែងរកការណែនាំក្នុងបទដ្ឋាននីតិវិធី ដែលបានបង្កើតឡើងក្នុងកម្រិតអន្តរជាតិ”)។

^{៩៧} សូមមើល ខ. តុលាការពិសេសសម្រាប់ប្រទេសលីបង់ នៅក្នុងរឿងក្តី El Sayed សំណុំរឿង CH/PTJ/2010/005 ដីកាសម្រេចពាក់ព័ន្ធនឹងយុត្តាធិការនៃសាលាក្តីដើម្បីសម្រេចលើពាក្យសុំរបស់ El Sayed ចុះថ្ងៃទី ១៧ ខែ មីនា ឆ្នាំ ២០១០ និងថា លោក El Sayed មានឋានៈនៅចំពោះមុខសាលាក្តីដែរឬទេ ចៅក្រមអង្គបុរេជំនុំជម្រះ ចុះថ្ងៃទី ១៧ ខែ កញ្ញា ឆ្នាំ ២០១០ កថាខណ្ឌ ៥៣ (“ពាក់ព័ន្ធនឹងបញ្ហានៃការអនុវត្តសិទ្ធិពិនិត្យមើលសំណុំរឿងព្រហ្មទណ្ឌ វាកើតចេញពីច្បាប់ និងយុត្តិសាស្ត្រ ទាំងអន្តរជាតិ និងជាតិ ដែលលើកឡើងថា សិទ្ធិនេះពុំមែនជាសិទ្ធិដាច់ខាត។ ជាការពិត សិទ្ធិនេះអាចស្ថិតនៅក្រោមលក្ខខណ្ឌកម្រិត។ ករណីនេះកើតឡើងជាពិសេសចេញពីអង្គហេតុថា ការផ្តល់ឯកសារអាចធ្វើឱ្យប៉ះពាល់ដល់ការស៊ើបអង្កេតដែលកំពុងធ្វើឡើង ឬការស៊ើបអង្កេតនាពេលអនាគត អាចធ្វើឱ្យប៉ះពាល់ដល់ផលប្រយោជន៍ជាមូលដ្ឋាន ដូចជា សុខុមាលភាពផ្លូវការរបស់បុគ្គលដែលពាក់ព័ន្ធនឹងឯកសារទាំងនេះ ឬ ធ្វើឱ្យប៉ះពាល់ដល់សន្តិសុខជាតិ និងអន្តរជាតិ។ លក្ខខណ្ឌកម្រិតទាំងនេះក៏អាចកើតចេញពីការលំបាកនានាដែលកើតមានមកជាមួយនឹងដំណើរការស៊ើបអង្កេតលើកេរ្តិ៍ជន”)។

^{៩៨} សូមមើល Hakan Friman សេចក្តីផ្តើមនៃច្បាប់ និងនីតិវិធីព្រហ្មទណ្ឌអន្តរជាតិ Cambridge University Press ឆ្នាំ ២០១០ ទំព័រ ៤៦២-៤៦៣ (“នីតិវិធីនៃសាលាក្តី ICTY និងសាលាក្តី ICTR មានលក្ខណៈជានីតិវិធីចំពោះមុខ ហើយការលាតត្រដាងណាមួយត្រូវបានបញ្ញត្តិតាមគោលការណ៍នេះ”) និង ទំព័រ ៤៦៤ (“នៅតុលាការ ICC ការលាតត្រដាង [ក៏] កើតឡើងរវាងភាគីហើយ តាំងពីមុនមក យើងឃើញមាន “សំណុំឯកសារ” រួមបញ្ចូលអ្វីៗទាំងអស់”)។

^{៩៩} សូមមើល វិធាន ៦៦(គ) ៦៨(iv) ៦៩(ក) ៧០(ខ) និង៧៥(ក) នៃវិធានស្តីពីនីតិវិធី និងភស្តុតាងរបស់សាលាក្តី ICTY។ វិធាន ៦៦(គ) ៦៨(ឃ) ៦៩(ក) ៧០(ខ) និង៧៥(ក) នៃវិធានស្តីពីនីតិវិធី និងភស្តុតាងរបស់សាលាក្តី ICTR។ វិធាន ៨១(២) ៨១(៣) ៨១(៤) និង១៣៣(ក) នៃវិធានស្តីពីនីតិវិធី និងភស្តុតាងរបស់សាលាក្តី ICC។ វិធាន ៣៩(ii) ៦៦(ខ) ៦៩(ក) ៧០(ខ)

ខំមិនឡ (common law)¹⁰⁰ និងស៊ីវិលឡ (civil law)¹⁰¹ ក៏អនុវត្តដូច្នេះដែរ។ គួរកត់សម្គាល់ថា អាជ្ញាស៊ើបអង្កេតនៅក្នុងប្រព័ន្ធស៊ើបអង្កេតដឹកនាំដោយចៅក្រម ត្រូវបានផ្តល់ឆន្ទានុសិទ្ធិច្រើនក្នុង

និង ៧៥(ក) នៃវិធានស្តីពីនីតិវិធី និងភស្តុតាងតុលាការពិសេសសម្រាប់ប្រទេសសេរីឡេអូន។ វិធាន ៥៥(គ) ១១៥(ក) ១១៦(ក) ១១៧(ក) និង ១១៨(ក) នៃវិធានស្តីពីនីតិវិធី និងភស្តុតាងតុលាការពិសេសសម្រាប់ប្រទេសលីបង់។

¹⁰⁰ សូមមើល ខ. នៅក្នុងប្រទេសកាណាដា៖ រឿងក្តី R. ទល់នឹង Stinchcombe [ឆ្នាំ ១៩៩១] ៣ S.C.R. ៣២៦ នៅត្រង់ទំព័រ ៣៤៩ (ដែលលើកឡើងថា ស្ថាប័នអយ្យការមានអំណាចឆន្ទានុសិទ្ធិ ប៉ុន្តែ ត្រូវស្ថិតនៅក្រោមការពិនិត្យឡើងវិញតាមផ្លូវតុលាការ អាចបដិសេធលើការលាតត្រដាងព័ត៌មាន ឬ ពន្យារពេលក្នុងការលាតត្រដាងព័ត៌មាន ពោលគឺ អាចការពារអត្តសញ្ញាណនៃអ្នកផ្តល់ព័ត៌មាន និងសន្តិសុខរបស់សាក្សី) នៅក្នុងប្រទេសអង់គ្លេស និងប្រទេសវ៉ែល៖ ផ្នែក ១៤ ដល់ ១៦ នៃច្បាប់ស្តីពីនីតិវិធីព្រហ្មទណ្ឌ និងការស៊ើបអង្កេតឆ្នាំ ១៩៩៦ (ដែលចែងថា លក្ខខណ្ឌនៃការលាតត្រដាងដោយមិនលម្អៀងត្រូវអនុវត្តតាមលើកលែងតែករណីសម្ភារៈនោះមានលក្ខណៈរើសប ដែលនៅក្នុងករណីបែបនេះ សំណើសុំអំពីអភ័យឯកសិទ្ធិនៃផលប្រយោជន៍សាធារណៈអាចធ្វើឡើងនៅចំពោះមុខតុលាការ) និងនៅក្នុងរដ្ឋវិចិត្រីយ៉ា (ប្រទេសអូស្ត្រាលី)៖ រឿងក្តី Sankey ទល់នឹង Whitlam (ឆ្នាំ ១៩៧៨) ១៤២ CRL ១ Gibbs ACJ ត្រង់ទំព័រ ៣៨-៣៩ (ដោយយោងលើបទដ្ឋានស្រដៀងគ្នាជាបទដ្ឋានដែលត្រូវបានអនុវត្តនៅក្នុងប្រទេសអង់គ្លេស)។

¹⁰¹ នៅក្នុងប្រទេសបារាំង នៅមុនពេលបញ្ជូនសំណុំរឿងទៅកាន់កូនក្តីរបស់ខ្លួន មេធាវីការពារក្តីត្រូវជូនដំណឹងដល់ចៅក្រមស៊ើបអង្កេត ដែលអាចហាមឃាត់មិនឱ្យបញ្ជូនសំណុំរឿងដោយផ្អែកលើហេតុផលថាមានហានិភ័យនៃការដាក់សម្ភាធលើសាក្សី ជនរងគ្រោះ ជនផ្សេងទៀតដែលត្រូវបានដាក់ឱ្យស្ថិតនៅក្រោមត្រួតពិនិត្យតាមផ្លូវតុលាការ អ្នកស៊ើបអង្កេត អ្នកជំនាញ ឬ ជនណាដែលបានចូលរួមចំណែកនៅក្នុងការស៊ើបអង្កេត (សូមមើល មាត្រា ១១៤(៥) នៃក្រមនីតិវិធីព្រហ្មទណ្ឌបារាំង)។ នៅក្នុងប្រទេសអាណ្លីម៉ង់ នៅមុនពេលចេញសេចក្តីជូនដំណឹងអំពីការបិទកិច្ចសន្យាសួរដោយរដ្ឋអាជ្ញា សិទ្ធិពិនិត្យមើលសំណុំរឿងអាចត្រូវបានបដិសេធមិនផ្តល់ឱ្យមេធាវីការពារក្តីនៅក្នុងករណីដែលសិទ្ធិនេះ “អាចបង្កគ្រោះថ្នាក់ដល់គោលបំណងនៃការស៊ើបអង្កេត” (សូមមើល ផ្នែក ១៤៧ នៃក្រមនីតិវិធីព្រហ្មទណ្ឌអាណ្លីម៉ង់)។ សិទ្ធិពិនិត្យមើលសំណុំរឿងអាចត្រូវបានរឹតត្បិតនៅក្នុងពេលណាមួយ ហើយត្រូវផ្តល់ជូនមកវិញ យ៉ាងយូររហូតដល់នៅពេលបញ្ចប់ការស៊ើបសួរ (សូមមើល ផ្នែក ១៤៧(៦) នៃក្រមនីតិវិធីព្រហ្មទណ្ឌអាណ្លីម៉ង់)។ នៅក្នុងករណីណាក៏ដោយ មេធាវីការពារក្តី មិនថានៅក្នុងដំណាក់កាលនៃកិច្ចដំណើរការនីតិវិធីណាមួយនោះទេ ពុំអាចត្រូវបានគេបដិសេធមិនឱ្យពិនិត្យមើលកំណត់ហេតុពាក់ព័ន្ធនឹងការដាក់ការត្រួតពិនិត្យលើជនជាប់ចោទ ឬពាក់ព័ន្ធនឹងកិច្ចស៊ើបសួរណាមួយ ដែលជនជាប់ចោទត្រូវបានទទួលស្គាល់ ឬ គួរតែត្រូវបានទទួលស្គាល់ឱ្យចូលរួម ហើយមេធាវីការពារក្តីក៏មិនអាចត្រូវបានគេបដិសេធមិនឱ្យពិនិត្យមើលមតិយោបល់របស់អ្នកជំនាញផងដែរ (សូមមើល ផ្នែក ១៤៧(៣)នៃក្រមនីតិវិធីព្រហ្មទណ្ឌអាណ្លីម៉ង់)។ នៅក្នុងប្រទេសអូស្ត្រាលី មាត្រា ២១៣(៧) និង(៨) ចែងនូវការដាក់កម្រិតលើសិទ្ធិពិនិត្យមើលសំណុំរឿង៖ “៧. ព័ត៌មានអាចត្រូវបានកោសលុប ឬ គូសចោលដោយខ្សែបន្ទាត់ក្រាស់ពណ៌ខ្មៅដើម្បីលុបព័ត៌មានជាក់លាក់មួយចំនួនដោយរដ្ឋអាជ្ញានៅពេលថតចម្លងឯកសារដែលមានព័ត៌មានរើសប។ ជនជាប់ចោទអាចជំទាស់នឹងការកោសលុបនេះទៅចៅក្រមអង្គបុរេជំនុំជម្រះ ចៅក្រមជំនុំជម្រះទោល ឬចៅក្រមប្រធានជំនុំជម្រះនៅក្នុងរយៈពេលបីថ្ងៃក្រោយពីបានទទួលឯកសារច្បាប់ថតចម្លងដែលមានការកោសលុប។ រដ្ឋអាជ្ញាត្រូវផ្តល់ឱកាសឱ្យពន្យល់មូលដ្ឋានផ្លូវច្បាប់នៃការកោសលុបនេះដោយពុំត្រូវលាតត្រដាងព័ត៌មានរើសបឡើយ។ ចៅក្រមត្រូវពិនិត្យមើលឡើងវិញចំពោះព័ត៌មានដែលត្រូវបានកោសលុបនេះ ហើយត្រូវ



ការកំហិតលើសិទ្ធិពិនិត្យ “សំណុំរឿង” នៅក្នុងអំឡុងពេលនៃកិច្ចស៊ើបសួរ¹⁰² ដោយសារថា ការផ្តល់សិទ្ធិពិនិត្យសំណុំរឿងនៅក្នុងខណៈពេលដែលការស៊ើបអង្កេតកំពុងនៅបន្តធ្វើឡើង និងនៅមុនពេលចេញដីកាបញ្ជូនរឿងទៅជំនុំជម្រះ វានឹងធ្វើឱ្យហានិភ័យលើសុចរិតភាពនៃការស៊ើបអង្កេតនឹងកាន់តែខ្ពស់ ហើយការដាក់កំហិតណាមួយលើសិទ្ធិពិនិត្យសំណុំរឿងនៅក្នុងដំណាក់កាលនេះ វាក៏អាចនឹងជួសជុលយ៉ាងងាយស្រួលតាមរយៈការធានាលើសិទ្ធិផ្នែកនីតិវិធី។ តាមទស្សនៈវិស័យផ្នែកសិទ្ធិមនុស្ស ការដាក់កំហិតលើការធានាលើសិទ្ធិផ្នែកនីតិវិធី ដូចជាសិទ្ធិពិនិត្យសំណុំរឿងអាចទទួលយកបាន ដរាបណា (i) ការដាក់កំហិតនេះធ្វើឡើងដើម្បីបំរើផលប្រយោជន៍ស្របច្បាប់ហើយ (ii) បើពិនិត្យមើលលើកិច្ចដំណើរការនីតិវិធីទាំងមូល ជនជាប់ចោទមិនត្រូវបានដកហូតចេញនូវសវនាការដ៏យុត្តិធម៌ទេ¹⁰³។ ត្រង់ចំណុចនេះ តុលាការសិទ្ធិមនុស្សអឺរ៉ុបបានលើកឡើងថា៖

78. ទោះបីជាយ៉ាងណាក៏ដោយ សិទ្ធិក្នុងការលាតត្រដាងភស្តុតាងពាក់ព័ន្ធតម្រូវជាសិទ្ធិដាច់ខាតនោះទេ។ នៅក្នុងកិច្ចដំណើរការនីតិវិធីព្រហ្មទណ្ឌ អាចមានផលប្រយោជន៍ប្រកួតប្រជែងគ្នាច្រើនដូចជា សន្តិសុខជាតិ ឬ ភាពចាំបាច់ក្នុងការការពារសាក្សីដែលប្រឈមនឹងការសងសឹក ឬភាពចាំបាច់ក្នុងការរក្សាការសម្ងាត់លើវិធីស៊ើបអង្កេតរបស់នគរបាលចំពោះឧក្រិដ្ឋកម្ម ដែលចំណុចទាំងនេះត្រូវតែផ្ដើមផ្ដែងជាមួយសិទ្ធិរបស់ជនជាប់ចោទ។ នៅក្នុងករណីខ្លះ ចាំបាច់ត្រូវរក្សាទុកភស្តុតាងមួយចំនួនមិនឱ្យជនជាប់ចោទដឹង ដើម្បីការពារសិទ្ធិជាសារវន្តរបស់បុគ្គលម្នាក់ទៀត ឬដើម្បីធានាផលប្រយោជន៍សាធារណៈ។ ទោះបីជាយ៉ាងនេះក្តី មានតែវិធានការដែលកំហិតសិទ្ធិរបស់ជនជាប់ចោទ ដែលមានភាពចាំបាច់បំផុតតែប៉ុណ្ណោះ ត្រូវបានអនុញ្ញាតឱ្យដាក់កំហិតទៅបានអនុលោមតាមមាត្រា ៦ ៩ ១។ លើសពីនេះទៀត ដើម្បីធានាថា ជនជាប់ចោទទទួលបានការជំនុំជម្រះមួយដ៏យុត្តិធម៌ ការលំបាកណាមួយដែលកើតមានឡើងចំពោះមេធាវីការពារក្តីដោយសារតែការដាក់




សម្រេចក្នុងរយៈពេលបីថ្ងៃថា តើការកាសលុបនេះមានយុត្តិកម្មតាមផ្លូវច្បាប់ដែរឬទេ។ ៨. បទប្បញ្ញត្តិនៃមាត្រាបច្ចុប្បន្ននេះត្រូវគោរពតាមវិធានការការពារភាគី និងសាក្សីដែលទទួលរងព្យសនកម្ម និងភាពឯកជនរបស់ពួកគេ និងការពារព័ត៌មានសម្ងាត់ដូចបានកំណត់ដោយច្បាប់”។

¹⁰² សូមមើល ចំណុចយោងដូចបានដកស្រង់នៅក្នុងលេខយោងជើងទំព័រខាងលើ។
¹⁰³ សូមមើល ខ. ស្តីពីការដាក់កំហិតលើសិទ្ធិរបស់មេធាវី សេចក្តីសម្រេច *Salduz* កថាខណ្ឌ ៥២។


កំហិតលើសិទ្ធិរបស់ពួកគេ ត្រូវតែមានការដោះស្រាយឱ្យបានគ្រប់គ្រាន់ អនុលោមតាមនីតិវិធីដែល
អនុវត្តដោយអាជ្ញាធរស៊ើបអង្កេត¹⁰⁴។

ហេតុដូច្នេះ យើងយល់ឃើញថា ចំពោះសំណើសុំសិទ្ធិពិនិត្យមើលសំណុំរឿង ករណីនេះគួរតែត្រូវបង្វិល
ត្រឡប់ជូនទៅសហចៅក្រមស៊ើបអង្កេតវិញ ដើម្បីឱ្យគាត់ធ្វើការសម្រេចទៅតាមច្បាប់។^{១៥}

រាជធានីភ្នំពេញ ថ្ងៃទី ១៥ ខែ មករា ឆ្នាំ ២០១៤


Rowan DOWNING


CHANGHO CHUNG



¹⁰⁴ តុលាការសិទ្ធិមនុស្សអឺរ៉ុប រឿងក្តី *Leas ទល់នឹង អេស្តូនី* ពាក្យសុំលេខ 59577/08 សេចក្តីសម្រេច កថាខណ្ឌ ៧៨ (ចំណុច
យោងត្រូវបានលុបចោល)។